

श्रीः

श्रीमते श्रीलक्ष्मीहयवदनपरब्रह्मणे नमः

श्रीमते रामानुजाय नमः

श्रीमते निगमान्तमहादेशिकाय नमः

श्रीमते वरदार्यमहादेशिकाय नमः

रामानुजदयापात्रं ज्ञानवैराग्यभूषणम् ।

श्रीमद्वेङ्कटनाथार्यं वन्दे वेदान्तदेशिकम् ॥

श्रीमान्वेङ्कटनाथार्यः कवितार्किककेसरी ।

वेदान्ताचार्यवर्योमे सन्निधत्तां सदा हृदि ॥

श्रीमल्लक्ष्मणयोगीन्द्र सिद्धान्तविजयध्वजम् ।

विश्वामित्रकुलोद्भूतं वरदार्यमहम्भजे ॥

श्री रहस्यत्रयसारार्थसंग्रहः



पद्मानायक पादपद्मयुगले पर्यायभृंगात्मना
चेतोमे चिरपक्षपातविभवादास्वादमासीदतु ।

अध्यात्म श्रुतिदुग्धसिन्धुलहरी संचारसम्भावितैः
हंसश्रीरधिगम्यते सुकृतिभिर्यत्रोलसद्बुद्धिभिः ॥

श्रीमद्वरदनाथेन वेदान्ताचार्यसूनुना ।

रहस्यत्रयसारार्थसंग्रहोऽयं प्रकाशयते ॥

सदाचार्यकटाक्षेण शरणागतस्य रहस्यत्रयार्थो नित्यभोग्य इति सत्वोत्त-
राणां सम्प्रदायः—रहस्यत्रयमिति श्रीमदष्टाक्षरो द्वयं चरमश्लोकश्च कथ्यते
तत्र श्रीमदष्टाक्षरेण स्वस्वरूप परस्वरूपादिविज्ञानं प्राधान्येन क्रियते । तेन
प्रतिबुद्धस्याधिकारिणः शरणागतिमन्त्रेण शरणागत्यनुष्ठानप्रकारः प्रकाशयते—

अनेन मन्त्रेणानुष्ठेयस्य प्रपदनस्यापेक्षिताधिकारनैरपेक्ष्यादीनर्थान् विशदमेव प्रकाशयन् सर्वपापमोक्षणपूर्वकं भगवत्प्राप्तिरूपं पुरुषार्थोपायभूतां शरणागतिं कर्तव्यत्वेन विधाय न्यस्तभरमधिकारिणं निदेशाकयति चरमश्लोकः ॥

अत्र प्रथमरहस्यं पदत्रयात्मकं, द्वितीयं तु, पदषट्करूपं तृतीयं पुनर्द्वादशपदयुक्तमित्युत्तरोत्तरं पदद्वैगुण्यं द्रष्टव्यम् । अत्र त्रयाणां व्याख्येयव्याख्यानभावेन मिथोऽन्वयः प्रसिध्यति । तत्र श्रीमदष्टाक्षरस्य शेषशेषिसर्वतत्त्वकण्ठोक्त्या 'न मन्त्रोष्टाक्षरात्परः' इत्यादिप्रमाणसहस्रेणचाचार्यैर्विशेषतः संग्रहः क्रियते । इतरव्यापकमन्त्राभ्यामेतस्य मन्त्रस्यातिशयेनार्थविशेष प्रतिपादकत्वमन्त्रार्थप्रकाशनेनैव ज्ञाप्यते । विष्णुगायत्र्यामप्येतन्मन्त्राक्षरस्य प्रथमोपादानमेतत्प्रभावातिशयद्योतनार्थमिति सन्तव्यम् ॥

अयं च मन्त्रः यदा प्रणवेन साकमष्टाक्षरो भवति तदास्य वैदिकत्वं त्रैवर्णिकाधिकारत्वं च भवति । यदा प्रणवरहितत्वं तदा तान्त्रिकत्वं सर्ववर्णाधिकारत्वं च । तच्चेत्कम्—

वैदिकं ब्राह्मणानां स्याद्राज्ञां वैदिकतान्त्रिकम् ।

तान्त्रिकं वैश्यशूद्राणां सर्वेषां तान्त्रिकन्तु वा ॥

इति । इदं वचनं प्रायिकं ब्राह्मणप्राशस्त्यपरं शूद्राणां वैदिकानधिकारपरं च । वैश्यस्यापि वैदिकेऽप्यधिकारात् । अन्यच्चाप्यत्र—

न स्वरः प्रणवोङ्गानि नाप्यन्यविधयस्तथा ।

स्त्रीणांतु शूद्रजातीनां मन्त्रमात्रोक्तिरिष्यते ॥

इत्यादिवचनमनुसन्धेयम् । इयं चात्र स्वरव्यवस्था ।

षष्ठाद्ययोरुदात्तस्यात्स्वरितोन्यद्वितीययोः ।

प्रचयस्त्रिचतुर्थाभ्यां निहितं पञ्चमाक्षरम् ॥

उदात्तस्वर ओंकारः—

इति । कथं तर्हि प्रणववैधुर्यं मन्त्रस्याष्टाक्षरत्वं भवति । उच्यते—

तत्रोत्तरायणस्यादिर्विन्दुमान्विष्णुरन्ततः ।

बीजमष्टाक्षरस्यस्यात्तेनाष्टाक्षरता भवेत् ॥

इति । इदं वचनं प्रणववैधुर्येऽप्यष्टाक्षरत्वमुपपादयतीत्यस्यार्थोपदेशोद्भाव-

गम्यत इति विविच्य लिख्यते । यदात्वयं मन्त्रः प्रणवचतुर्थीविधुरः तदा प्रति लोमानामप्यधिकारो भवति । दृश्यते हि—

नमो नारायणेत्युक्त्वा श्रुपाकः पुनरागमत् ।

इति वराहपुराणवचनं तदा संकीर्तनमात्रत्वमेवेति न कश्चिद्विरोधः । अयं च मन्त्रः पदत्रयात्मक इति श्रुतिरेव विभज्य दर्शयति—‘ओमित्येकाक्षरं, नम इति द्वे अक्षरे, नारायणायेति पञ्चाक्षराणि’ इत्येवमादिका । तत्र प्रथमपदं अक्षरत्रयात्मकम् । अकारोकारमकारभेदान् । तत्र अकारस्सर्वकारणभूतं सर्व रक्षकं सर्वशेषिणं श्रियःपतिमाह । तथा हि—

समस्तशब्दमूलत्वादकारस्य स्वभावतः ।

ममस्तवाच्यमूलत्वाद्ब्रह्मणोऽपि स्वभावतः ॥

वाच्यवाचकसम्बन्धस्तयोरर्थात्प्रतीयते ।

इति । इदं वचनं सर्वशब्दकारणभूतोऽकारस्सर्ववाचककारणभूतं परमात्मान-
माहेति वदति । अकारस्य सर्वशब्दकारणत्वं सर्ववेदमूलभूतप्रणवप्रकृतित्वात् ।
श्रूयते हि ‘योवेदादौ स्वरःप्रोक्तो वेदान्ते च प्रतिष्ठितः । तस्य प्रकृतिलीनस्य
यःपरस्समहेश्वरः’ इति । अत्र प्रणवप्रकृतिरकारः । तथा च अकारप्रकृतिक-
त्वादकारविशिष्टस्य प्रणवस्य यःपरः यो वाच्यतया प्रधानः स महेश्वरः सना-
रायण इत्यर्थः । ‘अकारो विष्णुवाचकः’ इति नियमात् । ‘अइति भगवर्ता
नारायणस्य प्रथमाभिधानमभिदधता किंनाम मङ्गलं नकृतम्’ इति शाब्दि-
कैरभिधानाच्च । ‘अक्षराणामकारोऽस्मि’ इति भगवद्वचनाच्च । कथं तर्हि
महेश्वरशब्दः प्रयुज्यते ? महानेश्वरो महेश्वर इति श्रियःपतेरेवाभिधानमिति
न विरोधः । अतएव ‘तमीश्वराणां परमं महेश्वरं, तंदैवतानां परमं च दैव-
तम्’ इति जगत्कारणत्वेन सम्प्रतिपन्ननारायणपरतया तत्रतत्र महेश्वरशब्दः
प्रयुज्यते ॥

एवंचसति इतरेषां तन्नामधारणात्तद्गुणलेशयोगित्वात्तच्छेषत्वाच्चेति सर्व-
मुपपन्नमेव । ‘अकारोवै सर्वा वाक्’ इत्यादीन्यापि वचनानि अकारस्य सर्व
शब्दमूलत्वमाहुः । तेन भगवत्सर्वकारणत्वसिद्धिः ॥

ननु कथं नित्यानामीश्वरः कारणम् ? इत्थम् । अनित्यास्तावत् अनि-
त्येच्छयोत्पन्नाः नित्यास्तावत् अनित्येच्छया सिद्धा इति तत्तद्धर्मिग्राहकप्रमाणै-

रेवावगम्यते तदुक्तमभियुक्तैः—

इच्छातएव तव विश्वपदार्थसत्ता
नित्यं प्रियास्तवतु केचन नेहि नित्या ।

इति । अतः ईश्वरस्य सर्वकारणत्वसिद्धिः । तच्च कारणं त्रिविधम् । निमित्तोपादानसहकारिभेदात् । सङ्कल्पविशिष्टवेपेण निमित्तत्वम् । सूक्ष्मचिदचिद्विशिष्टवेपेण उपादानत्वम् । सहकारि भूतकालाद्यन्तर्यामितया सहकारित्वमिति विभागः । ‘अवरक्षण’ इति धातावकारमात्रावशेषतया व्युत्पन्नोऽयमकारस्सर्वरक्षकं श्रियःपतिमाह । इयमत्र व्युत्पत्तिः ‘अवरक्षण’ इत्यस्माद्धातोरन्येभ्योऽपि च दृश्यत इति किप्रत्यये कृते ‘लोपो व्योर्वर्त्य’ इति धातोर्वकारस्य लोपे कृतेरेव पृक्तस्येति प्रत्ययवकारेच लुप्तेति अइति व्यवतिष्ठते । कृदन्तत्वेन कृत्तद्धितसमासाश्चेति प्रातिपदिकसंज्ञायां तादर्थ्यं विहितचतुर्थ्यैकवचने कृते आयइति भवति । पुनस्सुपांसुलुगिति सुब्लोपे कृते अइति (लुप्त) चतुर्थ्यन्तं पालयितृत्ववाचिपदं भवति । दृश्यते हि—

लक्ष्म्यासह हृषीकेशो देव्या कारुण्यरूपया ।

रक्षकः सर्वसिद्धान्ते वेदान्तेषु च गीयते ॥

इत्यादि । तथाचसति एतन्मन्त्रविवरणरूपेण शरणागतिमन्त्रेण श्रियःपतित्वस्य कण्ठोक्तत्वादत्राप्युपयुक्तसहधर्मचारेणोसम्बन्धो ज्ञातव्य इत्युक्तं भवति अतो रक्षकत्वमपि भवतीत्युक्तम् । ‘ब्रह्मणेत्वा सहस ओमित्यात्मानं युञ्जीत’ इति प्रणवविवरणरूपे वाक्ये ब्रह्मण इति चतुर्थ्युत्पादनादत्रापि चतुर्थ्युत्पादयितव्या । सातु छान्दसत्वादत्र लुप्तेति मन्तव्यमित्युक्तं प्रागेव । तथा च तादर्थ्यं चतुर्थी वक्तव्येति मकारवाच्यस्य जीवस्य अकारवाच्यपरमात्मापेक्षया तादर्थ्यं प्रतीयते । अतो भगवत्तद्वशेपित्वं सिद्धं भवति । तादर्थ्यमेव हि शेषत्वं शेषत्वप्रतिसम्बन्धी शेषीत्यभिधीयते । अत्र प्रमाणानि—‘पति विश्वस्यात्मेश्वरम्’ ‘अस्या ममच शेषं हि विभूतिरुभयात्मिका ।’

इत्येवमादीनि स्वयमेवानुसन्ध्यानि । ‘उभयाधिष्ठानंचैकं शेषित्वम्’ इत्यादि च पूर्वेषां वचनम्, अस्यार्थः । यथा पुत्रापेक्षया मातापित्रोर्द्वयोरप्येकं शेषित्वं

यथा च । पत्न्यपेक्षया भर्तुर्दशेपित्वात्पितुरेव सर्वशेषित्वं । एवमस्मदपेक्षया दिव्यदम्पत्योर्दशेषित्वमेकमेव । परस्परविचारे लक्ष्म्यपेक्षया भर्तुर्भगवाण्य शेषित्वमिति स्वव्यतिरिक्तसर्वशेषित्वं भगवतएवेति सिद्धं भवति । लक्ष्म्यास्तु एको न सर्वशेषित्वमुक्तम् । तदुक्तमाचार्यैः—

गुरुभ्यस्तदुरुभ्यश्च नमोवाकमधीमहे ।

वृणीमहे च तत्राद्यौ दम्पती जगतां पती ॥

इति । तत्र भगवच्छास्त्रोक्तानि बहूनि प्रमाणान्यनुसन्धेयानि । तथा हि विष्वक्सेनाय भगवानाह—

परव्यूहादिकान् पंचप्रकारानात्मनो वदन् ।

तथा लक्ष्म्याः प्रभावं च वक्ष्ये शृणु समाहितः ॥

गुणतश्च स्वरूपेण व्याप्तिः साधारणी मता ।

यथा मया जगद्व्याप्तं स्वरूपेण स्वभावतः ॥

तथा व्याप्तं जगत्सर्वं नियन्त्रीच तथेश्वरी ।

मया व्याप्ता यथा साहि तथा व्याप्तोऽहमीश्वरः ॥

मम तस्याश्च सेनेश वैलक्षण्यमिदं शृणु ।

मच्छेषभूता सर्वेषामीश्वरी बलभा मम ॥

तस्याश्च जगतश्चाहमीश्वरो वेदविश्रुतः ।

अस्या मम च शेषं हि विभूतिरुभयात्मिका ॥

इति श्रुतिशिरस्सिद्धं मच्छास्त्रेष्वपि मानद ।

तथा भूमिश्च नीलाच शेषभूते मते मम ॥

यथाऽत्मनां तु सर्वेषां ज्ञानतो व्याप्तिरिष्यते ।

स्वरूपतस्तु न तयोर्गुणतो व्याप्तिरिष्यते ॥

इति । अस्मिन्नेव शास्त्रे तन्त्रान्तरे लक्ष्मीवाक्यम् ।

अहन्ता ब्रह्मणस्तस्य साहमस्मि सनातनी ।

आत्मा ससर्वभूतानामहं भूतो हरिस्मृतः ॥

अहन्ता सर्वभूतानामहमस्मि सनातनी ।

येन भावेन भवति वासुदेवस्सनातनः ॥

भवद्भावात्मकं ब्रह्म ततस्तच्छास्त्रं परम् ।

भवान्नारायणो देवो भावो लक्ष्मीरहं परा ॥
 लक्ष्मीनारायणाख्यं तदतो ब्रह्म सनातनम् ।
 अहं तथा समाक्रान्तो ह्यहमर्थःप्रसिध्यति ॥
 अहमर्थस्ममुग्धा च सा हन्ता परिकीर्तिता ।
 अन्योन्येनाविनाभावादन्योन्येन समन्वयात् ॥
 तादृश्यं विद्धि सम्वन्धं मम नाथस्यचोभयोः ।

इति । न केवलं भगवच्छास्त्रपदैतदुच्यते । इममर्थं पराशरोऽपि वक्तुमुक्तवान्
 नित्यैवैषा जगन्माता विष्णोश्चैवैतदुच्यते ।
 यथा सर्वगतो विष्णुस्तथैवेयं द्विजोत्तम ॥
 त्वया च विष्णुनाचाम्ब्र जगद्व्याप्तं चराचरम् ।

इति च । तत्रैवमेतत्सर्वमभिप्रेत्योक्तं प्रपन्नपरिजाते प्राक्तनाचार्यैः । अयं च
 शेषशेषिभावः.

दासभूतास्वतस्सर्वेह्यात्मानःपरमात्मनः । इति
 स्वोर्जावनेच्छा यदि ते स्वसत्तायां स्पृहा यदि ।
 आत्मदास्यहरेस्स्वाम्यं स्वभावं च सदा स्मरेत् ॥

इति वचनात्स्वाभाविकः । उपाधिनिर्देशाभावाच्च । तथा चतुर्थ्याः शेषत्वस्या-
 योगव्यवच्छेदः प्रतिपाद्यते । उपाधिनिर्देशाभावाच्च । तेन शरीरात्मभावोऽपि
 सिद्धो भवति । ‘यस्य चेतनस्य यद्व्यं शेषतैकस्वरूपं तत्तस्य शरीरम्’ इति-
 भाष्यकारा निरणैषुः । अनेन चेतनं शरीरमेव भवति ईश्वरश्च शरीर्येव भवति
 चेतनस्तु शरीरं शरीरी च भवतीति विभागो द्रष्टव्यः । स्वस्य भगवच्छेषत्वे
 सिद्धे स्वसम्बन्धिनां सर्वेषां तच्छेषत्वं कैमुतिकन्यायसिद्धमिति विशेषेण नालि-
 ख्यते । पूर्वं तावच्चतुर्थ्यायोगव्यवच्छेदेन सिद्धं शेषत्वम् अन्ययोगव्यवच्छेदेन
 नियमयत्युकारः । उकारस्यावधारणार्थत्वात् अस्यचावधारणार्थत्वं श्रुतिप्रयो-
 गादेवावगम्यते ‘तदेवाग्निस्तद्वायुस्तत्सूर्यस्तदुचन्द्रमाः’ इत्यादिव्याक्येषु एव-
 कारस्थाने उकारस्य प्रयोगात् । अनेन देवतान्तरवर्जनमपि सिद्धं भवति । इदं
 च देवतान्तरवर्जनं तदीयवर्जनपर्यन्तमेव । तदीयानां भगवति साम्याधिक्यादि
 विप्रतिभूयस्त्वेनात्यन्तवर्जनीयत्वात् । यथा भगवच्छेषत्वं भागवतशेषत्वपर्य-
 न्तमुपपादयिष्यते । तद्वदिदमपि देवतान्तरवर्जनं तदीयवर्जनपर्यन्तमेव । अत्रच

अनन्यदेवताभक्ता ये मद्भक्तजनप्रियाः ।
 मामेव शरणं प्राप्तास्ते मद्भक्ताःप्रकीर्तिताः ॥
 ब्रह्माणं शितिकण्ठं च याश्चान्या देवतास्मृताः ।
 प्रतिबुद्धा न सेवन्ते यस्मात्परिमितं फलम् ॥
 नचान्यदेवताभक्तिमापत्स्वपि समाचरेत् ।
 अवैष्णवनमस्कारादवमानाच्च केशवे ॥
 वैष्णवे परिवादाच्च पतत्येव न संशयः ।

इत्यादन्यनुस्मर्तव्यानि । नच नित्यनैमित्तिकानुष्ठानेषु देवतान्तरसंसर्गप्रसङ्गः
 तत्रापि तदन्तर्यामिणः परमात्मन एव प्रतर्दनविद्यान्यायेन सर्वकर्मसमाराधनी-
 यत्वात्तासां देवतानां कञ्चुकतुल्यत्वमित्यविरोधः । इदंचावश्यककर्तव्यं नित्य
 नैमित्तिकमात्रविषयमिति नातिप्रसङ्गः । अन्यथा 'ब्रह्म दाशा' इत्यादि वच-
 नेन सर्वेषामपि नन्तव्यत्वप्रसङ्गात् ॥

एवं साधारणं निरूपितस्य शेषत्वस्याश्रयभूतजीवस्वरूपं मकारेण प्रति-
 पाद्यते । सच मकारः 'मनज्ञाने—मनअवबोधने' इति धातौ अस्मच्छब्दे
 वा 'माङ्माने—मसपरिमाणे' इत्यत्र वा छान्दसप्रक्रियया लुप्तशेषो ज्ञान
 स्वरूपं ज्ञानगुणकमतएव प्रत्यग्रूपमणुपरिमाणमेतैरेव हेतुभिर्देहादिविलक्षणं
 जीवात्मानमाह । अत्रचैवं व्युत्पत्तिः । 'मनज्ञाने' इत्यस्माद्धातोः उडादयो
 बहुलमिति वा, अन्येभ्योऽपि दृश्यत इति वा ङप्रत्यये टिलोपे च कृते—म्—अ
 इति स्थिते 'प्रत्ययस्य बहुलं छन्दसी' इत्यलोपे कृते म्—इति भवति । कृदन्त-
 त्वात्प्रातिपदिकसंज्ञायां प्रथमैकवचने कृते हलादिलोपे च कृते, म्—इत्येवाव-
 तिष्ठते । एवं 'मन अवबोधने' इत्यादिष्वपि द्रष्टव्यम् । उक्तंच यामुनाचार्यैः

देहेन्द्रियमनःप्राण धीभ्योऽन्योऽनन्यसाधनः ।

नित्यो व्यापी प्रतिक्षेत्रमात्मभिन्नस्वतस्सुखा ॥

अनन्यसाधनः स्वयम्प्रकाशः अत्रचायं विभागःप्रतिपत्तव्यः । अहमहमित्य-
 तीतानागतस्वप्नसुषुप्त्यादिसाधारणं यद्ज्ञानं तत्स्वरूपज्ञानमेव । अत्र सुप्तो-
 ऽहमाद्विशोऽहंवेति सविशेषेणाहमर्थज्ञानं धर्मभूतज्ञानम् । तेन स्वतः परत-
 आत्मा स्वस्मै भासते । स्वस्यैवात्र ज्ञातृत्वात् । परतएव परस्मै भासते परज्ञा-
 नेनैव परस्य प्रकाशमानत्वात् 'त्वामहं जानामि, त्वं मां जानासि' इत्युभ-

यत्रापि परज्ञानेनैव परःपरस्मै काशते । धर्मभूतज्ञानं नित्यविभूतिश्च स्वतःपर-
तश्च परस्माएव भासते द्वयोर्ज्ञानरूपत्वान्नित्यविभूतेर्ज्ञानस्य च स्वयम्प्रकाश-
त्वात्स्वतो भानं स्वरूपमात्रेण तयोस्सिध्यति । जीवगतधर्मभूतज्ञानेन नित्यवि-
भूतेर्नानाविशेषणविशिष्टायाः प्रतिभानात्परतोऽपि ज्ञानेन भानं सिध्यति ।
स्वगतस्यातीतज्ञानस्य कालान्तरे ज्ञानान्तरेण भानात् तत्रापि परतोभानं परग-
तस्य ज्ञानस्य परगतज्ञानेन भानाच्च परतोभानम् । अन्यत्सर्वं परतएव परस्मा
एव भासते प्रकृतिः काल उभयमपि जीवेश्वरगतधर्मभूतज्ञानेन परेण परयोरेव
जीवेश्वरयोर्भासतइत्यर्थः । एतत्तु गुणक्रियादिष्वद्रव्येष्वपि समानम् इत्थमेव-
प्रकाशमानत्वं पदार्थानामित्याचार्याः ॥

एकदेशिनस्तु नित्यविभूतेर्न ज्ञानत्वम् । 'स्वसत्ताभासकं सत्त्वं गुणस-
त्त्वाद्विलक्षणम्' इत्येतदप्युज्ज्वलतामात्रेणेत्याचक्षते । तत्तु 'किमात्मिका भग-
वतो व्यक्तिः । यदात्मको भगवान् । किमात्मको भगवान् । ज्ञानात्मको भग-
वान्' इति निरूपितवाक्यविरुद्धत्वान्नपरिगृह्यते परैः । यथा सम्प्रदायं यथा
प्रमाणं चावगम्यतामधिकनिपुणैः ॥

अस्यायमर्थः । आत्मा स्वतः परतश्च स्वस्मै भासमानः धर्मभूतज्ञानं
नित्यविभूतिश्च स्वतःपरतश्च परस्मा एव भासते । इतरस्सर्वं परस्माएव भासते
आत्मा स्वतःपरतश्च परस्मै भासमानः परतएव परस्मै भासते । धर्मभूतज्ञानं
नित्यविभूत्योर्विपयित्वतदभावाभ्यां मिथो वैषम्यम् । नित्यविभूतेस्स्वयम्प्रकाशे
'स्वसत्ताभासकं सत्त्वं गुणसत्त्वाद्विलक्षणम् ।' इत्यादिकं प्रमाणजातमनुस-
न्धेयम् ॥

अत्राजडश्रुतिरपि । 'किमात्मिका भगवतो व्यक्तिः । यदात्मको भग-
वान् । किमात्मको भगवान् ज्ञानात्मको भगवान्' इति । व्यापीति सर्वाचेत-
नान्तःप्रवेशसामर्थ्यमेवाभिधीयते । नतु विभुत्वम् 'एषोऽणुरात्मा चेतसा वेदि-
तव्यः । आराग्रमात्रो ह्यवरोऽपि दृष्टः' इत्यादिश्रुतेः । भगवच्छास्त्रे ककारादि
मकारान्तानामक्षराणां पञ्चविंशतितत्त्ववाचकत्ववचनात् । 'मकारं जीवभूतं
तु शरीरे व्यापकं न्यसेत्' इति साक्षात्कण्ठोक्त्या च मकारस्य जीववाचकत्वं
सिद्धम् । अनेन च प्रकृतिपरिणामित्वाद्देहस्य तद्वैलक्षण्यमात्मन उक्तम्भवति ;
अत्र च 'मकारो जीववाचकः' इत्यादिवचनान्तरमपि स्वयमेवानुसन्धेयम् ॥

“ ओमित्यात्मानं युञ्जीत ” इत्यत्रोक्तात्मशब्दः, मकारस्य जीववाचकत्वे प्रमाणं परिशिष्यते । अयमत्र वाक्यार्थः ज्ञानस्वरूपो ज्ञानगुणकः प्रत्यग्रूपोऽणुपरिमाणः ततएव देहादिविलक्षणश्चाहं सर्वकारणभूताय सर्वरक्षकाय सर्वशेषिणे श्रियःपतयएव स्वाभाविकशेषभूत इत्येकायोजना । अत्राहमिति सर्वेषामात्मनामुपलक्षणम्—

अकारेणोच्यते विष्णुस्सर्वलोकेश्वरो हरिः ।

उद्धृता विष्णुना लक्ष्मीरुकारेणोच्यते तथा ॥

मकारस्तु तयोर्दास इति प्रणवलक्षणम् ।

इति योजनान्तरेत्ववधारणमार्थं सन्तव्यम् । एवंचोक्तार्थस्य प्रणवस्याक्षरार्थं वाक्यार्थौ ‘ मम नाथ ’ इत्यादि ग्रामुनाचार्यवाक्येऽपि यथास्थानमनुसन्धेयौ । अत्रतु यथास्थानमर्थपञ्चकं तत्त्वत्रयं च शाब्दमार्थचावगन्तव्यं बुद्धिमद्भिः ॥

एवंचान्यशेषत्वे निवृत्ते तत्प्रतिपादकमध्यमाक्षरविवरणरूपतया स्वस्य स्वशेषत्वादि निवृत्तिमुखेन नमस्सम्बन्धः । मइति मकारे षष्ठी । नेति निषेधः प्रणवतृतीयाक्षरन्त्वनुषज्यते । नमः अहं मम नेति । एवंचाहमपि नममेत्युक्तं भवति । ‘ आत्मापि चायं नमम ’ इतिहि वदन्ति ॥

ननु कथं स्वस्य शेषत्वप्रसक्तिः । उच्यते—यथाखलु परेषामतिशयाधायकशेषः परशेषीति व्यवह्रियते । एवं स्वात्मानमलङ्कुर्वाणस्त्वकृतालङ्कारफलाधारतया शेषी खालङ्कारकर्तृतया शेषइति व्यवहर्तुमुपाधिभेदाच्च शक्यते । तादृशीमप्याशङ्कां निवारयितुं स्वशेषत्वनिवृत्तिः प्रतिपाद्यते ॥

एतदुक्तं भवति । ‘ स्वस्य स्वेनाप्याधीयमानोऽतिशयो राजदाराद्यलङ्कारवत्परशेषतयैव क्रियते ’ इति । आहुश्च । ‘ भुङ्क्ते स्वभोगमखिलं पतिभोगशेषम् ’ इति । अथवा मध्यमाक्षरएवान्यशेषत्वस्य निवृत्तत्वात्स्वस्याप्यन्यत्वेन स्वशेषत्वमपि गर्भस्त्रात्रेण गतमिति किञ्चिदिति पदान्तराध्याहारेण न मम किञ्चिदिति स्वसम्बन्धि देहेन्द्रियपुत्राद्यपेक्षया स्वस्य निरुपाधिकशेषित्वमत्र निषिध्यते ॥

यद्वा—सर्वेषामपि पदार्थानां भगवच्छेषत्वस्य प्रणवएव स्वतस्सिद्धत्वात्पुत्रादीनामपि स्वापेक्षया स्वाभाविकशेषत्वं प्रागेवार्थतो निषिद्धमिति स्वस्वा

तन्त्र्यादिकमत्र निषिध्यते । नमम कुत्रापि निरपेक्षकर्तृत्वादिकमिति । एवं च सति प्रणवे शेषत्वप्रतिपत्तिः इह पारतन्त्र्यप्रतिपत्तिरिति विभागः ॥

अयं चात्र विशेषो बोद्धव्यः । कारणत्व तत्त्वत्रयसाधारणम् । कर्तृत्वं जीवेश्वरसाधारणम् । स्वाधीनकर्तृत्वमीश्वरस्यासाधारणम् । परार्थीनकर्तृत्वं जीवस्यासाधारणम् । व्यापाराश्रयत्वमात्रं कर्तृत्वमचेतनेऽप्युपचर्यते 'रथो गच्छति' इति । एवं च कर्तृत्वं प्रेरकत्वम् । अनुमन्तृत्वमुदासीनत्वम् । साक्षित्वं सहकारित्वम् । फलित्वं फलप्रदत्वम् । इत्येतेऽर्था भगवतः प्रतिपन्नाभवन्ति तत्र जगदुत्पत्त्यादिषु सर्वेष्वपि कार्येषु ज्ञानचिकीर्षाप्रयत्नवत्त्वात्कर्तृत्वम् । कर्तृभूत जीवप्रवर्तकत्वात्प्रेरकत्वम् । स्वकर्मनुरूपप्रवृत्तानामुत्तरोत्तरं प्रवर्तकत्वादनुमन्तृत्वम् एतेष्वेव स्वकर्मनुरूपेषु सुखदुःखादि कार्येषु बीजानुगुणमुत्पद्यमानेष्वङ्कुरेषु जलस्येव सामान्यधारणत्वे सम्भवत्यपि विशेषकारणत्वाभावादुदासीनत्वम् । सर्वसाक्षाद्गृह्यत्वात्साक्षित्वम् । सामग्र्यनुप्रविष्टैश्चेतनाचेतनात्मकैस्सहकारिणैस्सह स्वयमेव सर्वकार्यकर्तृत्वात्सहकारित्वम् । सर्वशेषित्वेन सर्वस्यापि फलस्य भृत्यसंरक्षणादिन्यायेन स्वपर्यवसानात्फलित्वम् । 'फलमत उपपत्तेः' इत्युक्तप्रक्रियया सर्वकर्मसमाराधनीयस्य स्वस्यैव साक्षात्सर्वफलहेतुत्वात्फलप्रदत्वमिति । सर्वमप्येतदुणजातमाकारभेदादेकस्मिन्नेव भगवति योयुज्यत इति ह्यं निरवद्यं च ॥

एवं च सर्वदा सर्वप्रेरकस्यापीश्वरस्य अपेक्षकत्वानुमन्तृत्वादिवचनानां तत्तदाचार्यग्रन्थेषु दृष्टानां विरुद्धवत्प्रतिभासमानानां स्वयमेवाविरोधो बुद्धिमद्भिर्बोद्धव्य इत्यस्माभिरुपरम्यते ॥

ननु कथं शेषत्वात्पारतन्त्र्यमतिरिच्यते ? इत्थं यथेष्टविनियोगार्हत्वं शेषत्वम् । यथेष्टविनियुज्यमानत्वं पारतन्त्र्यमिति । आहुश्च -

यथेष्टविनियोगार्हं शेषशब्देन कथ्यते ।

ईश्वरेण जगत्सर्वं यथेष्टं विनियुज्यते ॥

इति । एवं शेषत्वदासत्वयोरपि मात्रया भेदोऽनुसन्धेयः । परगतातिशयाधानेच्छयोपादेयस्वरूपत्वमेव शेषत्वम् । शेषत्वप्रतिपत्त्यर्हत्वेऽर्थात् तदेव शेषत्वं दासत्वमित्यभिधीयते । ततश्च चेतनाचेतनसाधारणं शेषत्वम् । चेतनैकान्तं

दासत्वमित्यलमतिविस्तरेण । एवं पारतन्त्र्ये प्रतिपन्ने भगवत्परतन्त्रतया शिक्षितस्वरूपस्य शेषभूतस्य चेतनस्य यथाधिकारं भगवत्प्रवर्तितेन केनाप्युपायेन तद्वशीकरणस्य कार्यत्वाद्भगवन्मूला शरणागतिरप्यर्थसिद्धा ॥

भागवतःशेषत्वमपि ततएवार्थसिद्धं भवति । यथाखलु राजानः प्रियतमेषु पुत्रादिषु स्वशेषभूतं सकलमपि स्वेच्छयैव शेषतया विनियुजते । एवं भगवच्छेषत्वपारतन्त्र्याभ्यां भगवतैव यथेष्टं विनियुज्यमानस्य भागवतशेषत्वमपिसिद्धं भवति ॥

अभिमतं खलु भगवच्छेषत्वादापि भागवतशेषत्वं भगवतएव । अत्रच-

मम मद्भक्तभक्तेषु प्रीतिरभ्यधिका भवेत् ।
तस्मान्मद्भक्तभक्ताश्च पूजनीया विशेषतः ॥
आराधनानां सर्वेषां विष्णोराराधनं परम् ।
तस्मात्पतरं प्रोक्तं तदीयाराधनं परम् ॥

इत्येवमादीनि पठ्यानि । अत्र भागवतशब्देन भगवच्छेषत्वज्ञानरसिकाः परमैकान्तिनोऽभिधीयन्ते । न केवलमीदृशितव्यज्ञानवन्त इति नातिप्रसङ्गः । तेन भागवतशेषत्वपर्यन्तभगवच्छेषत्वज्ञानरसिकाः परमैकान्तिनो भागवताइत्युक्तम्भवेतीति सर्वं रमणीयम् ॥

अतस्सूक्ष्मयोजनायां स्वस्य स्वशेषत्वानिवृत्तिः, स्वापेक्षयाऽन्येषां स्वाभाविकशेषत्वानिवृत्तिः, स्वस्वातन्त्र्यानिवृत्तिः, साध्योपायविशेषप्रपत्तिः, भागवतशेषत्वंचेत्येते पंचाप्यर्थाः प्राधान्येन प्रातिपाद्यन्ते । अन्येऽपि तदनुषङ्गिणोऽप्यर्थास्त्वयमेव प्रतिपत्तव्याः । स्थूलयोजनायांतु नम इति शरणागतेर्वचनम् । ‘गच्छध्वमेनं शरणं शरण्यं पुरुषर्षभाः ।’ इति शरणागतिविधाने ‘द्रौपद्या सहितास्सर्वे नमश्चक्रुर्जनार्दनम्’ इति नमसः प्रयोगादान्मभरसमर्पणे नमसः प्रयोगो युज्यतएव । ‘नमश्शब्दःप्रदानार्थस्वाहाशब्दइवेष्यते ।’ इति वचनाच्च । एवं स्वरूपसमर्पणं प्रणवे, भरसमर्पणं नमसीति भिदा । इदं च भरसमर्पणं ‘मामेकं शरणं ब्रज’ इति विधीयते । स्वरूपसमर्पणं तु तत्त्वज्ञानसम्पादनान्तर्गतत्वात् । ‘अथवा किञ्चु समर्पयामि ते’ इति कृतमपि प्रतिषिध्यते अतो न भरसमर्पणप्रतिषेधः । फलसमर्पणं पञ्चाङ्गविष्यति । तथाच

शरणागतिस्वरूपप्रतिपादकं नमःपदमिति स्थूलयोजनायां निर्वाहः । परयोज-
नायां तु प्रधानोपायभूतो भगवानेव नमःपदेन प्रतिपाद्यते । उक्तं च—

पन्था नकार उद्दिष्टो मःप्रधानउदीर्यते ।
विसर्गःपरमेशस्तु तस्यार्थोऽयं निरूप्यते ॥
अनादिःपरमेशस्तु शक्तिमानच्युतःप्रभुः ।
स्वप्राप्तये प्रधानोऽयं पन्था नमननामवान् ॥

इति ~~एवं~~ त्रिभिर्योजनाभेदैर्भगवदपेक्षया जीवस्य पारतन्त्र्यादिकं साध्योपा-
यभूता प्रपत्तिः, सिद्धोपायभूतो भगवांश्च प्रतिपाद्यते । अत्राप्यर्थपञ्चकं तत्त्व
त्रयं च यथास्थानमनुसन्धेयम् ॥

तृतीयपदन्तु अकारवाच्यमेव नारायणं नेतृत्वादिमुखेन विशदयितुं म-
कारवाच्यं जीवं नित्यत्वादिमुखेन विशेषतःप्रतिपादयितुं नमःपदे प्रतिपन्नासि-
द्धोपायस्वरूपं यथावदवबोधयितुं प्रवृत्तं सत् पूर्वोक्तस्य साध्योपायस्य फलभूतं
भगवन्तं भगवदनुभवजनितप्रीतिकारिताशेषावस्थोचिताशेषशेषवृत्तिरूपकैङ्कर्या-
त्मकं च साध्यफलं प्रकाशयति । ‘नृनय’ इति धातावच्प्रत्यये कृते नरश-
ब्दस्य व्युत्पत्तिः । तथा च भगवतः सर्वनेतृत्वमुक्तम्भवति । ‘जह्नुर्नारायणो
नरः’ इति भगवद्वाचकोऽयं शब्दः ॥

अथवा ‘रिङ्क्षय’ इति धातौ ङप्रत्ययमुत्पाद्य रइति व्युत्पन्ने सति नरा
नैकादिशब्दवन्नसमासे कृते नर इति भवति । तथा च भगवद्वाचकत्वं सिद्धं
भवति । चेतनाचेतनयोस्वभावस्वरूपाभ्यामन्यथाभावेन क्षयिष्णुत्वमस्ति ।
ईश्वरस्य तदुभयाभावान्नरत्वं युज्यते । एवं च नरसम्बन्धिनो नारा इति वा
‘नराज्जातानि तत्त्वानि नाराणांति ततो विदुः’ इति वा तद्धितप्रत्ययमुत्पाद्य
चेतनाचेतनं विश्वं नारशब्देनाभिधीयते । एवं स्वभावान्यथाभावे सत्यपि स्वरू-
पान्यथाभावाभावान्नरशब्देन जीव उच्यते । तत्सङ्घाता नाराः सङ्घातस्य बहु-
त्वाद्वहुवचनमाचार्यैरभिधीयते ॥

एवं च नारशब्देव्युत्पन्ने ल्युङन्तेनायनशब्देनसह समासो द्विविधः । बहु
व्रीहिस्तत्पुरुषश्चेति । यदा तत्पुरुषस्तदा नाराणामयनमिति विग्रहः । यदा
बहुव्रीहिस्तदा नाराण्ययनानि यस्येति विग्रह्यते । ल्युङन्तोऽयमयनशब्दःकरणं,

कर्म अधिकरणंचाप्याह । अनेनैवायमेवास्मिन्नेव नारैरिष्यतइति । अत्रचा-
यनशब्दं व्युत्पादयति । ' इण्गतौ ' इतिधातोः ' करणाधिकरणयोश्च ' इति विहि-
तस्य ल्युप्प्रत्ययस्य ' युवोरनाकौ ' इत्यनादेशे कृतेसति गुणयादेशयोः कृतयो-
रयनमिति सम्पद्यत इति ॥

अथवा ' अयपयगतौ ' इत्यत्र व्युत्पन्नो द्रष्टव्यः । तथा च तत्पुरुषस-
मासे भगवन्तं नाराणामयनमिति नारायणं जीवानामुपायमुपेयं धारकं च प्रति-
पद्यामहे । बाहुळ्यकालिङ्गव्यत्ययः अचेतनानां पुनराधारत्वमेव । उपायोपेय-
त्वयोश्चेतनविषयत्वात् । बहुव्रीहौ तु नारं चेतनाचेतनात्मकं विश्वं यस्यायनं
व्याप्यं संस्थानं वेति विग्रहात्सर्वव्यापकत्वं सर्वान्तर्यामित्वं च भगवत इत्युक्त-
म्भवति ॥

द्विविधंखलु भगवतोऽन्तर्यामित्वम् । परव्यूहविभवान्तर्याम्यर्चावतार-
प्रक्रियया हृत्पुण्डरीकमध्यवर्तिना विग्रहेण काश्चित्प्रकारः । अयमेव ' नोलतो
यदमध्यस्था विशुल्लेखेव भास्वरा ' इत्यादि श्रुत्या च प्रतीयते । प्रकारान्तरन्तु
चेतनाचेतनविभागाभावेन सर्वेष्वपि वस्तुषु प्रेरकतया भगवत्स्वरूपस्य सन्निहित-
त्वम् । इत्थं द्विविधमप्यन्तर्यामित्वं भगवतश्श्रीनिवासस्य ' शान्तानन्त ' इत्या-
दिना प्रतिपन्नस्वरूपस्य वासस्थानवाचिनाऽयनशब्देन बहुव्रीहौ विवक्ष्यते ।
अर्थान्तराण्यपि बहूनि विद्यमानानि विस्तरभयादत्र न लिख्यन्ते ॥

अयमत्र विभागः । प्रणवे रामानुजमिति भगवच्छरीरभूतस्वात्मप्रति-
पादनम् । नारायणपदे बहुव्रीहौ स्वात्मशरीरकपरमात्मप्रतिपादनम् । तत्पुरुषे तु
स्वाधारादिरूपवत्स्वात्मप्रतिपादनम् । अत्र च ' लक्ष्मणपूर्वजम् ' चेति वचन-
दृष्टान्ततया अनुसन्धेयमिति ॥

इदंचात्र बोध्यम् । शरीरात्मभावलक्षणेषु आधेयत्वविधेयत्वशेषत्वेषु
शेषत्वं प्रणवे, विधेयत्वं नमसि, आधेयत्वं नारायणपदे इति । अयनशब्देऽप्य-
धिकरणव्युत्पत्त्या भगवत्सर्वाधारत्वं प्रतिपाद्यत इति पूर्वमेव प्रत्यपादि ॥

अत्रचोक्तमिदमनुसन्धानद्वयं वेदान्तेष्वपि दृश्यते । परमात्मशरीरभूत-
स्वात्मानुसन्धानेन स्वशरीरकपरमात्मानुसन्धानेन च ब्रह्मविद्याविभागस्य भा-
ग्यनारैरेव प्रतिपादितत्वात् । नारायणपदस्थचतुर्थीविभक्त्या तादर्थ्यस्य प्रणव-
एव मिद्धत्वात्तादर्थ्यफलभूतं सर्वदेश सर्वकाल सर्वावस्थोचितसर्वावधकैर्कुर्य

प्रार्थ्यते । न खल्वकिंचित्करस्य शेषत्वं युज्यते । ' नाकिंचित्कुर्वतश्शेषत्वम् ' इति हि तान्त्रिकाः ॥

अत्र फलदशायामनुभवकैङ्कर्ययोः स्वाधीनभोक्तृत्वं स्वार्थभोक्तृत्वं स्वाधीनकर्तृत्वं स्वार्थकर्तृत्वमित्येवंरूपस्य विरोधिनः पुरुषार्थान्तरेषु दृष्टप्रसङ्गस्य निराकरणाय प्रणवनमसोद्दिशश्चित् भगवच्छेषत्वं तत्पारतन्त्र्यचानुसन्धेयम् ॥

अतएव शरणागतिमन्त्रोत्तरखण्डे नमश्शब्दः प्रयुज्यते । वाक्यार्थस्तु अकारवाच्या नारायणायैवाहं शेषभूतः नममेति श्रीमदष्टाक्षरस्य कास्त्वेन स्वरूपपरत्वमित्येका योजना । अपरा तु प्रणवस्यैव स्वरूपपरत्वं द्वितीयतृतीयपदयोरनिष्टनिवृत्तिप्रार्थनायामिष्टप्राप्तिप्रार्थनायां च तात्पर्यमिति ॥

तत्र वाक्यार्थः । अकारवाच्याय श्रियःपतयएवाहं शेषभूतः । नमम किंचित्स्यात् नारायणायैव कैङ्कर्यं भवेदिति । तथा योजनान्तरमपि प्रणवनमसोस्वरूपपरत्वं तृतीयपदस्य पुरुषार्थपरत्वमिति तत्र पूर्वपामेकः श्लोको लिख्यते

अकारार्थायैव स्वमहमथमहं ननिवहा

नराणां नित्यानामयनमिति नारायणपदम् ।

यमाहास्मैकालं सकलमपि सर्वत्र सकला-

स्ववस्थास्वाविस्त्युर्ममसहजकैङ्कर्यविधयः ॥

इति । वेदान्ताचार्यैस्तु वेदान्तक्रमेण तत्त्वहितपुरुषार्थात्मकास्त्रयोऽप्यर्थाः पदत्रयेण क्रमेणात्र प्रतिपाद्यन्त इत्यभिधीयन्ते । सर्वकारणभूताय सर्वरक्षकाय सर्वशेषिणे श्रियःपतयएवाहमनन्यार्हनिरुपाधिकशेषभूतः तच्चरणारविन्दयोरेवात्मात्मीयभरं न्यस्यामीति । नारायणायैव सर्वदेश सर्वकाल सर्वावस्थोचित सर्वविधकैङ्कर्याणि स्युरिति । एवंखलु तैरुक्तम्-

इत्थं सङ्घटितः पदैस्त्रिभिः सारैकद्विपञ्चाक्षरैः

अर्थैस्तत्त्वहितप्रयोजनमयैरध्यात्मसारैस्त्रिभिः ।

आद्यस्त्रयक्षरवेदसूतिरजहन् स्थूलादिवृत्तित्रयः

त्रैगुण्यप्रशमं प्रयच्छतिसतां त्रय्यन्तसारो मनुः ॥

इति । अत्र अर्थपंचकानुसन्धानमपि नारायणपदे मन्त्रे च सर्वत्राप्यनुसन्धेयम् उक्तं तदप्याचार्यतातपादैः-

आदौ प्राप्यं परममनघं प्राप्तुरूपं च सादौ
 इष्टोपायन्त्वयननमसोरीक्षितार्थं चतुर्थ्याम् ।
 तद्व्याघातं समकृति गिरिव्यञ्जयंतं मनुन्तम्
 तत्प्रायं च द्वयमपि विदन् सम्मतस्सर्ववेदी ॥

इति । इह च अयनशब्देन सिद्धोपायः प्रतिपाद्यते । नमसातु साध्योपायः पर
 योजनायां सिद्धोपायश्च । एवं तेनैवायनशब्देन सिद्धप्राप्यं चतुर्थ्यातु साध्य-
 प्राप्यमिति विभागः ॥

अत्र च प्रणवार्थस्वरूपविवरणतया प्राचीनैरपि विरचितं पद्यं पठ्यम्—

अकार्थो विष्णुर्जगदुदयरक्षाप्रलयकृत्
 मकार्थो जीवस्तदुपकरणं वैष्णवमिदम् ।
 उकारोऽनन्यार्हं नियमयति सम्बन्धमनयोः
 त्रयीसारस्त्रयात्मा प्रणवइममर्थं समदिशत् ॥

इति तदुपकरणं वैष्णवमिति स्वस्य भगवच्छेषत्वे प्रतिपादिते स्वकीयस्यार्थस्य
 भगवच्छेषत्वमर्थादेव सिद्धमित्येषा दिक् ॥ विस्तरस्तु श्रीमद्रहस्यत्रयसारादि
 परिश्रमशालिनां सुलभ इत्यत्रोपरम्यते इति सर्वं रमणीयम् ॥

श्रीमदष्टाक्षरस्यार्थं श्रोतृणां प्रतिपत्तये ।
 प्राचीकशद्विस्तारं त्रैयन्ताचार्यनन्दनः ॥

इति विश्वामित्रकुलोद्भूतेन निखिलकवितार्किकचूडामणिना

सर्वतन्त्रस्वतन्त्रेण श्रीमद्वरदनाथापरनाम्ना

कुमारवेदान्ताचार्येण विरचिते

श्री म द्र ह स्य त्र य सा र्थ स ं ग्र हे

मूलमन्त्राधिकारःप्रथमः



श्रीमते निगमान्तमहागुरवे नमः

अथ द्वायाधिकारः

शरणागतिमन्त्रस्य व्याख्या प्रारभ्यतेऽधुना ।

विश्वामित्रकुलोद्भूत वरदार्येण धीमता ॥

इत्थं श्रीमदष्टाक्षरेण शिक्षितस्वस्वरूपस्याधिकारिणः कर्तव्यमुपायम् अनु-
ष्ठेयार्थप्रकाशनमुखेन विशदीकुर्वन् सिद्धोपायभूतस्य भगवत उपायोपेयाव-
स्थयोः उपयुक्तविशेषणभूत सहधर्मचारिणीसम्बन्धमपि प्रख्यापयन् शरणागति
मन्त्रः मूलमन्त्रार्थविशदीकरणाय व्याख्यायते । एतस्य मन्त्रस्य मूलमन्त्र-
व्याख्यानरूपत्वमर्थस्वभावात् भगवच्छास्त्रे मूलमन्त्रानुबन्धी शरणागतिमन्त्र
इत्युपपादनाच्च अवगम्यते । अयं च मन्त्रः पूर्वोत्तरखण्डाभ्यामुपायोपेयात्म-
कार्थद्वयप्रकाशकत्वात् द्वयमित्याचार्यैरभिधीयते । अस्य च माहात्म्यं भगव
च्छास्त्रे विस्तरेणानुसन्धेयम् ॥ तत्र श्रीशब्देन—

शृणाति निखिलान् दोषान् श्रीणाति च गुणैर्जगत ।

श्रीयतेचाखिलैर्नित्यं श्रयते च परम्पदम् ॥

इत्यादिप्रमाणबलादाश्रितदोषान्निवारयन्ती, तद्गुणांश्च परिपक्वयन्ती पुरुषकार-
त्वेन तैराश्रीयमाणा तत्संरक्षणार्थं तमेव भगवन्तमाश्रित्य स्वयमपि सहधर्म-
चारिणीभवन्ती लक्ष्मीरभिधीयते । शृणोति श्रावयतीति च श्रीशब्दार्थो निरु-
च्यते । आश्रितानां मार्तनादं स्वयमपि श्रुत्वा तत्संरक्षणार्थं तमेव भगवन्तं
श्रावयन्तीत्यर्थः । अत्रोपायभूतस्य भगवतो विशेषणत्वेन पूर्वमपि पुरुषकारभू-
ताया लक्ष्म्याः स्वीकारे नोपायद्वित्वप्रसङ्गः । विशेषणविशेष्ययोस्वरूपभेदेऽपि
विशिष्टस्यैकत्वात् । विशेष्यस्यैव प्रधानत्वाच्च ॥

यथाखलूत्तरखण्डे लक्ष्म्या विशेषणत्वस्वीकारेऽपि नोपेयद्वित्वमिति
भवन्तोऽप्यनुमन्यन्ते । तद्वत्पूर्वखण्डेऽपि नोपायद्वित्वम् । अत्र मतुषा नित्य
योगादिकमभिधीयते । नखलु सर्पपमात्रेणापि भगवत्स्वरूपस्य कदाचिदपि
कुत्रापि सहधर्मचारिणीवैधुर्यं प्रमाणपदवीमधिरोहति ॥

अतएव निश्रीकब्रह्मवादनिरासः । ब्रह्मणः श्रीनिवासत्वेनैवहि परस्य
ब्रह्मणः स्वरूपविशेषप्रतिपत्तिः भाष्यकारैरेव निर्णीता । ' यथा सर्वगतो विष्णुः

तथैवेयं द्विजोत्तम ' ' विष्णोरेपाऽनपायिनी ' ' अनन्या राघवेणाहं भास्करेण प्रभा यथा ' ' त्वयाच विष्णुनाचाम्य जगद्व्याप्तं चराचरम् ' ' शान्तानन्तम-
हाविभूतिपरमं यद्ब्रह्मरूपम् ' इत्यादिकं प्रमाणशतमनुसन्धेयम् ॥

नारशब्देन समाश्रितसंरक्षणोपयुक्तगुणाः प्रख्याप्यन्ते । तेच कारुण्य
स्वामित्व सौशील्य वात्सल्य सौलभ्यज्ञानशक्त्यादयः । तेषांच गुणानां नार
शब्दवाच्यत्वम् । नारशब्दवाच्येन भगवता सुखन्धात् तेषामयनं तदाधारइ-
त्यर्थः । कृस्तनस्यापि प्रपञ्चस्य नारशब्दवाच्यत्वेसत्यपि तावन्मात्रोपादानं रक्ष
णौपयिकगुणतयेति मन्तव्यम् ॥

तेषां स्वरूपं प्रदर्श्यते । स्वार्थनिरपेक्षा परदुःखनिराचिकीर्षा दया ।
येतु परदुःखदुःखित्वं दयेति वर्णयन्ति तन्मते निखिलहेयप्रत्यनीकतया निरू-
पितस्वरूपस्य भगवतोः दुःखप्रसङ्गाभावेन दयास्वरूपमेवोच्छिद्यते । ' व्यस-
नेषु मनुष्याणां भृशं भवति दुःखितः ' इत्यादिकं समाश्रितानां स्वास्मिन्ननुराग
विशेषसिद्धये दुःखित्वाभिनयमात्रमेवेति सर्वाचार्याणां निर्वाह इति प्राचीन-
मेव दयालक्षणं भाष्यकाराभिमतमिति मन्तव्यम् ॥

दयाऽन्येषां दुःखाप्रसहनं ' दया परव्यसनहरा ' इत्यादिकमत्रैव संवादः
स्यामित्यं, सर्वशेषित्वम् । तच्च प्रागेवोक्तम् । सौशील्यं महतो मन्दैस्सह नीर-
न्ध्रसंश्लेषः । वात्सल्यं समाश्रितविषये दोषादर्शित्वम् । उक्तं हि ' यतो दोषं
भक्तेष्विहवरदनैवाकलयसि ' इति । सर्वज्ञस्य भगवतो दोषादर्शनवचनं तद-
र्शनस्यापि तन्निवारणोपयुक्तत्वज्ञापनार्थमिति न कश्चिद्विरोधः ॥

येत्वाश्रितदोषभोग्यत्वं भगवतो वात्सल्यमिति लक्षणमभिदधते तेषां भग
वदपचार भागवतापचारासह्यापचाराणामुत्तरोत्तरं प्रवर्तनाभिसन्धिरेव तादृश
व्यवहारकारणमिति मूर्खपरिगृहीतोऽयं वादः । तस्माद्भगवद्भागवताचार्यापचार
भरिरेव भागवतलक्षणपरिपूर्तिमानिति मन्तव्यम् । तस्माद्बुद्धिपूर्वापचारः परि
हर्तव्यएव प्रपन्नाधिकारिभिः । तेन केषांचिदोषभोग्यत्ववचनं भागवतविषये
भगवत्स्नेहातिशयप्रदर्शनार्थम् । अबुद्धिपूर्वापचारविषयत्वेतु तदश्लेषस्य सौत्र
त्वात् यथाकथं चिदभिधीयताम् । सौलभ्यमावालगोपालं प्रसिद्धम् । ज्ञान
शक्त्यादयोऽपि प्रसिद्धाएव । अत्र कश्चिदाह यदि भगवत्कृपायास्वाभावि-

कत्वं कथमस्य संसारानुवृत्तिः । परदुःखनिराचिकीर्षारूपत्वात्तस्याः यदिचौ-
पाधिकत्वं कथं निर्हेतुकत्वं तस्याः भावत्कैरुद्घुष्यत इति । अत्र वदामः । नहि
वयं तस्यास्सर्वदा निर्हेतुकत्वं ब्रूमः । नापि सहेतुकत्वम् । अपित्वाकारभेदेन
निर्हेतुक सहेतुकपक्षसमुच्चेयन सर्वमप्यर्थमुपपादयामः ॥

तथाहि --- नित्यसिद्धायास्तस्याहेत्वपेक्षायां नित्यत्वस्यैव व्याघातान् ।
सामान्यतः परदुःखनिराचिकीर्षा (रूपिणी) भगवत्कृपा तावन्निर्हेतुका । तथाऽपि
तस्याः कार्योत्पादनानुकूलस्संस्तवस्सहेतुकः । यथा खलु सर्वकार्यहेतोर्भगवतो
नित्यत्वेऽपि तत्सहकारिसमवधानक्रमेण कार्योत्पादनक्रमस्सङ्घटते । एवं नित्य
रूपा भगवत्कृपा स्वयमवसरं वीक्षमाणा स्वाधीनसहकारिसमवधानेन सर्व
रक्षतीति मन्तव्यम् । उक्तंचाचार्यैरेव —

मुकुन्दकरुणां वन्दे मुग्धेष्वधिकवत्सलाम् ।

स्वरूपसंस्तवौ यस्या निर्हेतुकसहेतुकौ ॥

इति । अयमर्थः भगवत्कृपा तावन्नित्यसिद्धा । ‘अमुमहमिदानीं संरक्षाणि’ इति
सङ्कल्पविशेषरूपा कादाचित्कदया कारणविशेषमपेक्षते । तच्च कारणं भगवत्सङ्क-
ल्पान्तरायत्तम् । सच सङ्कल्पस्तेनैव कादाचित्कत्वेन कारणविशेषमपेक्षत इति
अनादिरयं प्रवाहस्सर्वैरापि सैद्धान्तिकैरपर्यनुयोज्यः । अतएव वैषम्यनैर्घृण्यादिकं
परिह्रियते ॥

एवं भगवत्कृपास्वरूपस्य नित्यसिद्धत्वान्न हेत्वन्तरापेक्षेति निर्हेतुकत्वम् ।
तस्याएव कृपायाः प्रवृत्तिविशेषकार्यत्वात्कारणविशेषमपेक्षत इति प्रवृत्तिवि-
शेषापेक्षया सहेतुकत्वं कादाचित्कत्वात्तस्य हेतुवैधुर्ये तदेव कादाचित्कत्वं
व्याहन्येत । स्वभाववादपरिग्रहेतु सर्वशास्त्रव्याकोपः सार्वत्रिको व्याघातश्च
प्रसज्येत । अतः कृपायास्वरूपे निर्हेतुकत्वम् । संस्तवेतु सहेतुकत्वम् । अन-
यैव दिशा परस्परविरुद्धवदवभासमानानां प्रमाणवचसां प्रामाणिकाचार्यवच-
सांच अविरोधःप्रतिपत्तव्य इति । अत्र चरणशब्देन दासस्य स्वाभिविषये
चरणग्रहणमेव समुचितमिति प्रकाशयते । नखलु राजभृत्या राजानं करग्रह-
णेन स्वाभिलषितार्थं प्रार्थयन्ते । अनतिलङ्घनीयं हि विशेषेण चरणग्रहणमि-
त्यर्थोऽत्र भावनीयः । तथा च “नजातुमातुश्चरणौ जिहासति” इति यामु-
नाचार्यैराभिहितम् ॥

किंच मातुर्हृद्यावयवान्तरेषु सत्स्वर्पि स्तनन्धयस्य पुत्रस्य स्तनयोरुपजी-
व्यत्वम् । एवं शरणागतस्य भगवच्चरणारविन्दयोरेव भोग्यत्वमिति इममर्थं
प्रकाशयति चरणशब्दः । श्रूयन्तेहि 'विष्णोःपदे परमे सध्वउत्सः' इति । अत्र
चरणशब्देन उपायत्वमभिधीयते —

उपाये गृह्णक्षित्रोऽशब्दश्चरणमित्ययम् ।

वर्तते साम्प्रतन्त्रेण उपायार्थकवाचकः ॥

इति वचनात् । अत्र चरणयोरुपायत्वाभिधानं चरणविशिष्टस्य भगवत उपा-
यत्वे पर्यवस्यतीति अयंच न्यायः उपायविशेषणतयोपादीयमानेषु गुणेष्वपि तुल्य
इति मन्तव्यमन्तेवासिभिः । अतोऽत्रापि नोपायद्वित्वप्रसङ्गः । अत्र नित्यान्वयि
विशेषणम् । कदाचित्कमुपलक्षणम् । यथा 'प्रकृष्टप्रकाशश्चन्द्रः' 'काक-
वद्देवदत्तस्य गृहम्' इति, तेनात्र श्रीमच्छब्दानुपात्तानामर्थानां विशेषणत्वमेव
सर्वेषां तेषां कार्यान्वयित्वात् । प्रपद्यइति महाविश्वासोऽभिधीयते । प्रशब्देन
प्रकर्षाभिधानात् 'पदलुगतौ' इति धातोर्गत्यर्था बुध्यर्था इति न्यायेन बुद्धेर-
भिधानात् बुद्धेश्चाध्यवसायरूपतया विश्वासपर्यवसानाच्च ॥

एतदुक्तमभवति । भगवच्चरणारविन्दयुगलं शरणमध्यवस्य प्रार्थनापूर्वकं
भरं न्यस्यामीति न्यासस्यापि बुद्धिरूपत्वात्प्रपद्य इति न्यास एवात्राभिधीयते ।
केवलं विश्वासाभिधानसात्रे 'न्यासःपञ्चाङ्गसंयुतः' 'आत्मात्मीयभरन्यासो
ह्यात्मनिक्षेपउच्यते' तस्मान्न्यासमेषां तपसामतिरिक्तमाहुः' इत्यादिप्रमाणा-
नन्वयः प्रसज्येत । 'विश्वासो द्वयार्थः' इत्याचार्यवचनस्यापि भरन्यासपर्यन्त
विश्वासे तात्पर्यम् । अन्यथा 'तवभरोऽहमकारिषिधर्मिकैश्चरणमित्यपि वा-
चमुदैरिरम्' इत्यादिवचनं विरुध्येत ॥

एवं च प्रपद्यइति शब्दः प्रकृष्टज्ञानरूपं भरन्यासमेव प्राधान्येन प्रका-
शयतीति केचित् । तथा च स्वेनवा स्वाचार्येणवा स्वरक्षणविषयभरन्यासः
कर्तव्यइत्युक्तं भवति । उत्तमपुरुषेण प्रपदनकर्तृपुरुषविशेषाभिधानात् अधि-
काररूपमाकिञ्चन्य तत्प्रकाशात्मकं कार्पण्याभिधानमङ्गं च प्रतिपाद्यते । अतः
प्रातिकूल्यवचनम् आनुकूल्यसङ्कल्पश्च श्रीशब्देन प्रतीयते । महाविश्वासस्सोप-
सर्गधातौ तत्रैवार्थाच्छब्दाद्वा गोमृत्ववरणं भरन्यासश्च सिध्यति । गोमृत्ववरण

भरन्यासयोरपि प्रकृष्टबुद्धिविशेषरूपत्वात् । उत्तमपुरुषे कार्पण्यमादिञ्चन्यं च
'नधर्मनिष्ठ' इत्यादियामुनाचार्यवचनेन तस्यैव विवरणात् । अतः पूर्वखण्डे
साधिकारसाङ्गप्रपदनसिद्धिः । अत्र च श्रीमन्नारायणशब्दाभ्यां शङ्कापञ्चक
हेतवः पञ्चापि प्रतिक्षिप्यन्ते । तदुक्तमाचार्यैः—

कर्तव्यं सकृदेव हन्त कलुषं सर्वं ततो नश्यति
ब्रह्मेशादिसुदुर्लभं पदमपि प्राप्यं मया द्रागिति ।
विश्वासप्रतिबन्धचिन्तनमिदं पर्यस्यति न्यस्यताम
रङ्गाधीशरमापतित्वसुभगं नारायणत्वं तव ॥

इति । श्रियःपतित्वसंवलितैर्भगवद्गुणैश्शङ्का हेतवो निरस्यन्त इत्यर्थः ॥

तथाहि भगवतः परमकारुणिकत्वात्प्रपदनोपायस्य सकृत्त्वं नदोपाय ।
स्वार्थनिरपेक्षपरदुःख निराचिकीर्षाहि कृपेत्यभ्यधायि । स्वामित्वात्स्वशेषभू-
तानस्मान् स्वयमेव संरक्षितुमर्हति । सुशीलत्वादस्मन्मान्वां नालोकयति ।
महतो मन्दैस्सह नीरन्ध्रसंश्लेषोहि सौशील्यमिति चोक्तम् । वत्सलत्वादस्मद्दो-
षमपि नपश्यति । स्वतस्सर्वज्ञस्य भगवतो दोषानवलोकनवचनं तदवलोकनं-
तन्निवारणायैव भवतीति ज्ञापनार्थमिति च पूर्वमेवोक्तम् । आश्रितविषये सुल-
भत्वाद्दुर्लभत्वमपि नास्ति । दृश्यतेहि—'अतिदूरमभक्तानां भक्तानां पुरत-
स्थितम्' इति । एवमौदार्यसर्वज्ञत्वादीनामपि गुणानामुपयोगो द्रष्टव्यः ।
एतेच सर्वगुणाः श्रियःपतित्वेनोत्तभ्यमानाः समाश्रितसंरक्षणाय प्रभवन्तीत्यर्थः
एवं पूर्वखण्डे त्रीणि पदान्यनुसन्धेयानि ।

श्रीमन्नारायणस्वामिन्ननन्यशरणस्तव ।

चरणौ शरणं यातस्तवैवास्म्यहमच्युत ॥

इति द्वयविवरणरूपभगवच्छास्त्रवाक्यानुरोधेन श्रीमन्नारायणशब्दयोस्सम्बुध्य-
न्तत्वमाश्रित्य तवेति पदमध्याहृत्य च केचिन्निर्वहन्ति । अर्थतत्त्वंतु सर्वत्राप्ये-
कमेव । पूर्वखण्डे सपरिकरमुपायं प्रतिपाद्य उत्तरखण्डेन तत्फलमभिधीयते ।
तत्रापि श्रीमच्छब्दार्थः पूर्ववद्वाख्येयः । नारायणशब्देन गुणविग्रहविभूत्यादि
विशिष्टं परं ब्रह्म प्रतिपाद्यते । कृत्स्नस्यापि भगवद्विभूतिभूतस्य चेतनाचेतनात्म-
कप्रपञ्चस्य तद्विशेषणत्वेन भोग्यत्वान्नरसम्बन्धितया नारशब्दवाच्यत्वाच्च । यथा

खलु पित्तोपहतस्य तिक्ततया भातं क्षीरं तदपगमे मधुरमेव प्रतिभाति । तथा कर्मवशात्प्रागन्यथाप्रतिपन्नं विश्वं तन्निवृत्तौ भगवद्विभूतित्वे सुखायैव भवतीति किन्नाम न योयुज्यते ॥

अतएव खलु असंकुचितब्रह्मानुभवो मोक्ष इत्यभिधीयते । अत्रापि श्रीमन्नारायणपदस्थया चतुर्थ्याऽपि शेषत्वपुरस्कारेण कैङ्कर्यमेव प्रतिपाद्यते । नम इति ममकारनिषेधेन फलदशायां स्वाधीनकर्तृत्वं, स्वार्थकर्तृत्वं स्वाधीनभोक्तृत्वं स्वार्थभोक्तृत्वं चेतिविरोधिचतुष्टयं निषिध्यते । अयं च निषेधस्सर्गादिन्यायेनात्रापि तादृशदोषमाशङ्कमानं प्रति बोधनायेति न काश्चिद्विरोध इति प्रागेवोक्तम् । नखलु मोक्षदशायामेतादृशदोषाः प्रतिबुद्धैराशङ्कितुमपि शक्यन्ते कथं तर्हि भक्तानामस्थानभयशङ्कादिकं ज्ञानकार्यादिकमभिधीयते ॥

मैव नहि तत्र साक्षाद्भयादस्थानभयशङ्कोच्यते । अपित्वस्थानभयशङ्किनामाप्तमानां किङ्कराणां स्वामिविषये यादृशः प्रेमातिशयः तादृशप्रेमातिशयो मुक्तानां भगवद्विषयइत्यतो जयजयेत्यादिवचनं किङ्करवृत्तिमात्रविषयमेवेति न काश्चिद्विरोधः । तस्मादुत्तरखण्डस्याध्याहृत निरपराधवैङ्कर्यलाभो वाक्यार्थः । भगवद्गुणानुदनुभवश्च तदन्तर्गतएव । भगवद्गुणानुभवजनितत्वात्वे वैङ्कर्यसन्तानस्य । अत्र पूर्वखण्डे एकं वाक्यम् ॥

उत्तरखण्डेतु आविस्थुरित्याध्याहृत क्रियान्वित नारायणशब्दनिष्ठचतुर्थीपर्यन्तमन्यद्वाक्यं कैङ्कर्यस्य प्रार्थनारूपत्वात् । नमइति तृतीयवाक्यं मम किञ्चिन्नस्यात् नापि निरपेक्षकर्तृत्वं कुत्रापि नममेत्यर्थः । एषां त्रयाणांवाक्यानां मेकवाक्यत्वे श्रीमन्नारायणचरणयोः सर्वदेश सर्वकाल सर्वावस्थोचितसर्वविध निरपराधवैङ्कर्यप्राप्त्यर्थं श्रीमन्नारायणचरणबुधायत्वेनाध्यवस्य प्रार्थनापूर्वकमात्मरक्षाभरं समर्पयामीति योजना । अत्रेयमनुष्ठानप्रक्रिया स्वानुष्ठानमुखेनाचार्यैः सुनिपुणमुपपादि—

संसारावर्तवेगप्रशमनशुभकृत्(दृग्)देशिकप्रेक्षितोऽहं

सत्यक्तोऽन्यैरुपायैरनुचितचरितेष्वद्यशान्ताभिसन्धिः ।

निदशङ्कस्तत्त्वदृष्ट्या निरुपाधिकदयं प्राप्य(र्थ्य) संरक्षकन्त्वां

न्यस्य त्वत्पादपद्मे वरदनिजभरं निर्भरो निर्भयोऽस्मि ॥

इति । अत्रापि मूलमन्त्रवत्तत्त्वत्रयानुसन्धानमर्थपञ्चकानुसन्धानं च स्वयमेव कर्तव्यमन्तेवासिभिः । सिद्धसाध्योपायविभागश्च पूर्वमेवोक्तत्वाद् अत्र न विधीयते । अत्र 'मूलमन्त्रे जानित्वा द्वयेन संवर्धय द्वयैकनिष्ठो भवेत्' इत्यादीनि पूर्वाचार्यग्रन्थेषु वचनान्यनुसन्धेयानि । 'द्वयमर्थानुसन्धानेन सह सदैवं वक्ता यावच्छरीरपातमत्रैव श्रीरङ्गे सुखमास्व' इतोदं फलपर्यवसानभूमिं निगमयतीति गद्योक्तं निगद्यते । अन्यत्सर्वमाचार्यग्रन्थेषु तत्रतत्र विस्तरेण द्रष्टव्यमिति सर्वं समञ्जसम् ॥

लक्ष्म्या नित्यसमन्वितं गुणगणैर्जुष्टं च द्वेहान्वितम्
देवं सिद्धमुपायमाह पुरतस्साध्य प्रपद्येपदात् ।
मन्त्रोऽयं मधुसूदनप्रणयिनीयुक्तं पुनःख्यापयन्
अन्ते भोगहृदन्तरे मम सदा स्वत्वं न किंकुर्वतः ॥

शरणवरणवाणी तत्पराणां नराणां
करणाविलयकाले कल्पनाकल्पशाखा ।
फलति फलमशेषं पद्मया विश्वधात्र्या
चलितभुजलताभ्यां चारु संश्लिष्यमाणः ॥

शरणागतिमन्त्रस्य संग्रहादर्थनिर्णयः ।
व्यधायि वरदार्येण वेदान्ताचार्यसूनुना ॥

इति विश्वामित्रकुलोद्भूतेन निखिलकवितार्किकचूडामणिना

सर्वतन्त्रस्वतन्त्रेण श्रीमद्वरदनाथापरनाम्ना

कुमारवेदान्ताचार्येण विरचिते

श्री म द्र ह स्य त्र य सा रार्थ संग्र हे

द्वयाधिकारोद्वितीयः



श्रीमतेनिगमान्तमहागुरवेनमः

अथ चरमश्लोकाधिकारः

एवमनुष्ठेयस्योपायस्य अधिकारनैरपेक्ष्याद्यपेक्षितार्थं विशदीकारमुखेन विधायकं वाक्यं चरमश्लोकः । तत्र पूर्वोत्तरार्धाभ्यां शरणागतिमन्त्रपूर्वोत्तर खण्डयोर्विवरणमिति सन्तव्यम् । तत्र कर्मयोग ज्ञानयोग भक्तियोगान्मोक्ष साधनत्वेनोपदिश्य तदनधिकारितया शोचतः फल्गुनस्योपायान्तरमत्र विधीयते । ततस्सर्वधर्मपरित्यागशब्द उपायान्तरानधिकारं प्रतिपादयति । तदनधिकारश्च पञ्चदशविधः । उक्तं ह्याचार्यैः—

- भक्त्यादौ शक्त्यभावः प्रमितिरहितता शास्त्रतःपर्युदासः
कालक्षेपाक्षमत्वंत्विति नियतिवशादापतद्भिश्चतुर्भिः ।
एकद्वित्र्यादियोगव्यतिभिदुरनिजाधिक्रियास्संश्रयन्ते
सन्तश्श्रीशं स्वतन्त्रप्रपदनविधिना मुक्तये निर्विशङ्काः ॥

इति । अयमस्यार्थः । शक्तिः—ज्ञानं—शास्त्रापर्युदासत्वं कालक्षेपाक्षमत्वमिति चत्वारि परस्परसंवलितानि भक्तेरधिकारः । तेषां विपर्ययस्तु प्रपत्तेरधिकारः । सविपर्ययश्च एकैकनिवृत्त्या चतुर्धा । द्विकद्विकनिवृत्त्या षोढा त्रिकत्रिकनिवृत्त्या चतुर्धा कृत्स्ननिवृत्त्याचैकश्चेति पञ्चदशविधः । शक्त्यादिमेकान्तिनिषेधस्य सर्वत्राप्यविशिष्टत्वात् । ‘भक्त्यादौ शक्त्यभावः प्रमितिरहितता शास्त्रतःपर्युदासः कालक्षेपाक्षमत्वम्’ इत्यभीषामेकैकसद्भावे द्विकद्विकसद्भावे त्रिकत्रिकसद्भावे चतुर्णामपि सद्भावे प्रपत्यधिकारो भवतीत्युक्तम्भवति । एवं च दुष्करोपायान्तरानधिकारिणो मुमुक्षोस्सुकरोपायो विधीयतइत्यर्थः ॥

ननु कथं परित्यज्येति ल्यबन्तेसति अधिकारनुवादः । इत्थं समानकर्तृकयोः पूर्वकालइति समानकर्तृकत्वं पूर्वकालवर्तित्वं च ल्यवर्थः । ननु विधित्वमनुवादत्वंवा । तथाचसति ‘विधिस्तु धारणे अपूर्वत्वात्’ इति न्यायेन प्रतिपाद्यमानस्यार्थस्य प्रमाणान्तराप्राप्तत्वे विधित्वं भवति, प्राप्तेत्वनुवादत्वमेव प्रदर्शयति । ‘अप्राप्तेहि शास्त्रमर्थवत्’ इतिहि न्यायविदः । एवंचोपायान्तरानधिकारिणस्तदनन्वयस्य प्रागेव प्राप्तत्वेनाधिकारिणोऽनुवादः क्रियतइति नविरोधः । अन्यथा—

‘ अनित्यमसुखं लोकमिमं प्राप्य भजस्व माम् । ’

‘ त्रिन्लोकान् संपरिक्रम्य तमेव शरणं गतः । ’

‘ लशुनं गुंजनचैव भुक्त्वा चान्द्रायणचरेत् । ’

इत्यादिषु ल्यवन्तप्रतिपाद्यस्य संसारप्राप्त्यादेरपि विधेयत्वं स्यात् । तेनानधिकारमेव प्रदर्शयति । शक्तस्यचाशक्तस्य च त्यागविधानायोगादिति नीतिविदां निर्णयः तेन स्वरूपत्यागविधिपक्षो नाङ्गीकार्यः । प्रमाणाविरुद्धविशिष्टविधिपक्षप्रकारभेदाश्चानन्तरमेव उपपादयिष्यन्ते । अत्र सर्वधर्मशब्देन मोक्षोपायतया विहितभक्तियोगाभिधानमिति प्रकरणादवगम्यते । अर्थप्रकरणादीनामर्थनिर्णायकत्वात् । तत्र धर्मानिति बहुवचनं सद्विद्या दहरविद्यादिभेदेन ब्रह्मविद्यानां बहुत्वप्रकाशनार्थम् । इह ‘ वसन्ताय कपिञ्जलानालभेत ’ इति बहुवचनस्य त्रित्वे पर्यवसाने प्राप्ते अशेषाणां ब्रह्मविद्यानां धर्मशब्देन परिग्रहार्थं सर्वशब्दोऽपि विशेषणत्वेन प्रयुज्यते ॥

एवंचसति सर्वास्वपि ब्रह्मविद्यासु अनधिकारण्यं प्रपत्तेरधिकार इत्युक्तं भवति । यत्तु कैश्चिदुक्तं प्रपत्तौ विश्वासहीनानां भक्ताधिकार इति तन्न । प्रपत्तिशास्त्रोपदेष्टृणां व्यासादीनां भक्त्यधिकारिणां प्रपत्यविश्वासाभावात् । अन्यथा कथं तद्वाक्यप्रामाण्यादस्माभिः प्रपत्तिरनुष्ठीयते । ‘ नरस्य बुद्धिदौर्बल्यादुपायान्तरमिष्यते ’ इति वचनमशक्तानां प्रपन्नाधिकारिणामेव केषांचिद्बुद्धिदौर्बल्यादुपायान्तरमिष्यते निन्दावचनमिति न कश्चिदोषः । तेन स्वयं शक्ता व्यासादयो भक्तिमनुतिष्ठन्ति । अशक्तानस्मान् प्रपत्तिमनुष्ठापयन्तीत्यर्थः । परित्यज्येति त्यागशब्देन विद्यान्तरानधिकारो लक्ष्यतएव । शक्तस्यचाशक्तस्य च त्यागविधानायोगादित्युक्तम् । अत्र परित्युत्सर्गः कर्मज्ञानयोरपि भक्तियोगाङ्गभूतयोरनधिकारं द्योतयति । अतो वर्णाश्रमधर्मादीनां नपरित्यागप्रसङ्गः ॥

त्रिविधं हि कर्मानुष्ठानम् । स्वर्गाद्यर्थं ब्रह्मविद्यानिष्पत्यर्थं नित्यनैमित्तिकात्मकंचेति । उक्तं च सूत्रकारैः ‘ विहितत्वाच्चाश्रमकर्मापि ’ ‘ सहकारित्वेन च ’ इति । तत्र यथा मुमुक्ष्वधिकारिणां भक्तियोगनिष्ठानामनुष्ठीयमानेष्वपि कर्मसु स्वर्गाद्यर्थता निवर्तते । एवमकिंचनाधिकारिणां कैङ्कर्यरूपतया यावत्

शक्त्यनुष्ठीयमानेषु नित्यनैमित्तिककाम्येषु कर्मसु 'सहकारित्वेनच' इति सूत्र प्राप्तमेव विद्याङ्गत्वं निवर्तते । 'विहितत्वात्' इति सूत्रप्राप्तमाश्रमादिधर्मत्वंतु न निवर्ततएव । इयान्विशेषः—प्रपन्नाधिकारिभिरनुष्ठीयमाने कर्मणि भगवदाज्ञारूपतया केवलमकिञ्चनस्यैवाधिकारिणः स्वयम्प्रयोजनत्वेनानुष्ठीयत इति तेषामवश्यानुष्ठेयत्वम् । 'मनीषावैदिकाचारं मनसापि नलङ्घयेत्' इतिसिद्धम् ।

अथवा सर्वधर्मशब्देनैव कर्मयोगादेरपि निवृत्तत्वात् परित्यज्येत्यत्र परि रूपायान्तरेषु नैराशयं द्योतयति । अनेनानागतानन्तकालसमीक्षयाऽप्यदृष्टसन्तारोपायत्वरूपं आकिञ्चन्यमुक्तम्भवति । अतोऽयमनधिकारानुवाद इत्याद्योऽयमर्थः । अथवा नैरपेक्ष्यविशिष्टोऽयमुपायो विधीयते । तथाहि सद्विद्यादीनां कर्मयोगाद्यङ्गकत्वदर्शनात् ब्रह्मविद्यात्वसाधारण्यात् न्यासविद्यायामपि कर्मयोगाद्यङ्गकत्वमाशङ्कमानस्य तन्नैरपेक्ष्यविशिष्टशरणवरणं विधीयते ॥

यद्वा उपायान्तराशक्तस्यैवाधिकारिणः स्वाधिकारपुरस्कारात्मककार्पण्यविशिष्टं शरणवरणं विधीयत इति विशिष्टविधिर्नविरुध्यते । किंचोपायान्तरसकृत्वादिभिः पञ्चभिर्हेतुभिस्सुकरोपाया विश्वासादुपायान्तरे प्रवर्तमानस्य दुर्बलबुद्धेः कस्यचिदधिकारिणः तत्प्रवृत्तिव्यतिरेकविशिष्टा शरणागतिर्विधीयत इति । एवंवात्र प्रवर्तमानोऽपि दुर्बलबुद्धिस्ततएवाविश्वासादुपायान्तरमभिवाञ्छति । तस्याप्युपायान्तरप्रत्याशानिर्वृत्तिविशिष्टं शरणवरणं विधीयत इति ॥

अपिच यथास्वलु भक्तेःप्रपत्तिसापेक्षत्वं एवं प्रपत्तेरपि भक्तियोगसापेक्षत्वं तदङ्गसापेक्षत्वं वाऽस्त्विति मत्वा प्रपत्यङ्गत्वेन भक्त्यादीन् स्वीकुर्वतःपुरुषस्य प्रपत्यङ्गत्वेन भक्त्यादिस्वीकारे पवनतनयबन्धनब्रह्मास्त्रन्यायेन प्रपत्तिरेव विगर्तेदिति विपक्षे बाधकप्रसङ्गेन तन्नैरपेक्ष्यविशिष्टं प्रपदनं संस्थाप्यतइति तत्राप्युपायान्तरसंसर्गासहत्वलक्षणं पूर्वविशेषणं शरणागतेरुपपद्यत इति विशिष्टविधित्वसिद्धिः ॥ तथाऽपि नस्वाङ्गनैरपेक्ष्यं प्रपत्तेः । अनुपकृतस्य करणत्वायोगात् । नस्वलु ब्रह्मास्त्रस्यापि रज्जुबन्धनादिनैरपेक्ष्ये सत्यपि ब्रह्मास्त्रप्रयोगविध्युपस्थापित तदङ्गनैरपेक्ष्यमुपपद्यते । अन्यथा बन्धनकरणत्वायोगात् । उक्तं हि 'नहि तत्करणं लोके वेदेवा किञ्चिदीदृशम् । इतिकर्तव्यतासाध्ये यस्यनानुग्रहेऽर्थिता' इति । अभिहितचैतत्सर्वमाचार्यैः—

अतोऽशक्ताधिकारत्वमाकिञ्चन्यपुरस्किया ।

अनङ्गभावो धर्माणामशक्यारम्भवारणम् ॥

तत्प्रत्याशाप्रशमनं ब्रह्मास्त्रन्यायसूचनम् ।

सर्वधर्मपरित्यागशब्दार्थास्साधुसम्मताः ॥

इति । अतः—‘ अनित्यमसुखं लोकमिमं प्राप्य भजस्व माम् । ’

‘ त्रीन्लोकान् संपरिक्रम्य तमेव शरणंगतः । ’

इत्यादिवदकिञ्चनाधिकारिणः उपायान्तराभावमनूय शरणवरणं विधीयत इत्यनु-
वादपक्षः । तस्यैवाधिकारिणो नैरपेक्ष्यादिवेशिष्टं प्रपदनं विधीयतइति विशि-
ष्टविधिपक्षः अतोद्वयोरपि पक्षयोर्निपुणं निरूपयतां नार्थविरोधः । उभयोरपि
पक्षयोर्नित्यनैमित्तिकात्मनाऽनुष्ठायमानस्य कर्मणो ब्रह्मविद्याशेषत्वेनास्वीका-
रात् वर्णाश्रमोचिततया भगवत्कैङ्कर्यरूपत्वेन स्वीकाराच्च । उक्तंचाचार्यैः—

विशिष्टेचानुवादेच पक्षयोरुभयोरपि ।

नस्वरूपपरित्यागः कर्तव्यानां च कर्मणाम् ॥

इति । इयान्विशेषः—विशिष्टविधिपक्षे विशेषणविशेष्ययोर्द्वयोरपि विधेयत्वम् ।
अनुवादपक्षे विशेष्यस्यैकस्येति अत्र उचितमर्थं स्वयमेव विदांकुर्वन्तु सन्तः ।
विधिविषये गौरवाद्वाच्यमेव समुचितमिति मीमांसकाः । मामिति शरण्यगुण
युक्तो भगवान् श्रियःपतिरभिधीयते । तेच गुणा नारायणशब्दव्याख्यानावसरे
सौलभ्य सौशील्यादयः प्रागेव व्याख्याताः । एकशब्दस्यापि षोडशार्थो वर्ण्यते ।
तदुक्तमाचार्यैः—

प्राप्यस्यैव प्रापकत्वं स्वप्राधान्यनिवारणम् ।

प्रपत्तेर्व्याजमात्रत्वमन्योपायैरनन्वयः ॥

तदङ्गैरप्यसम्बन्धस्सर्वसाध्येष्वभिन्नता ।

इत्थमर्थाण्यडाचार्यैरेकशब्दस्य दर्शिताः ॥

इति । एकशब्दस्त्वभिन्नं मुख्यं केवलं साधारणंचार्थं प्रतिपादयति । अत्र एक
शब्दस्याभेदवाचित्वे प्राप्यप्रापकयोरैक्यं प्रसिध्यति । प्राप्यतया प्रापकतयाचै-
कमेवस्थितं मामित्यर्थः । स्वर्गादिषु पुरुषार्थेषु फलसाधनयोर्भिन्नत्वादत्रापि
भिन्नत्वमाशङ्क्य निवार्यते । उक्तं च लौकिकैरपि—‘ सस्वेनैव फलप्रदःफलमापि

स्वेनैव नारायणः ' इति साध्योपाय साध्यप्राप्ययोरत्रापि भेदोऽस्त्येव । भक्ति प्रपत्त्योस्साध्योपायत्वाद्नुभवकैङ्कर्ययोः साध्यप्राप्यत्वाच्च । अतस्सिद्धोपायरूपो भगवान् स्वयमेव सिद्धप्राप्य इत्येकशब्देनाभिधीयते । एकशब्दस्य मुख्यवाचित्वे प्रपत्तिकर्तुंश्चतनस्याप्राधान्यं द्योत्यते । तत्कर्तृत्वस्यापि परमात्माधीनत्वान् । उक्तं च सूत्रकारैः ' कर्ता शास्त्रार्थवत्त्वात् ' ' परात्तु तच्छ्रुतेः ' इति ॥

अथवा मुख्यत्ववाचिना तेनैवैकशब्देन प्रपत्तेर्व्याजमात्रत्वं द्योत्यते । नखलु लिङ्गफलप्रदानमीप्सितराज्यप्राप्तये पर्याप्तम् । इदं किलास्मदीयपद्यम्-

चिदचिदधिपतीनां चिन्तनाचक्रवर्ती

परमपुरुषसेवा नित्यसाराज्यलक्ष्मीम् ।

परिकलयति भक्त्यायोगिनां सार्वभौम-

प्रभृतिभिरविशेषं नम्रमात्रेण मूर्ध्ना ॥

इति । यद्वा कैवल्यमनेनैकशब्देन बोध्यते केवलं भक्तियोगनिरपेक्षमित्यर्थः । तेनैव न्यायेन भक्तियोगांग कर्मज्ञानापेक्षा विधुरत्वमपि विधीयते ॥

एतदुक्तं भवति प्रपन्नादन्यस्य न कदाचिदपि भगवान् मोक्षं प्रयच्छति प्रपन्नश्च द्विविधः । अङ्गप्रपत्तिनिष्ठस्वतन्त्रप्रपत्तिनिष्ठश्चेति । अङ्गप्रपत्तिनिष्ठस्य भक्तियोगादिनिष्ठायुक्तो भगवान् मोक्षं प्रयच्छति । स्वतन्त्रप्रपत्तिनिष्ठस्य तु उपायान्तरस्थाने स्वस्थाने च स्वयमेवोपतिष्ठमानः फलं प्रयच्छति । इदमेवोपायान्तरस्थानापत्तिरिति निरपेक्षोपायत्वमिति च कथ्यते । अयमेव न्यासविद्यायां वेद्याकारः । ननु सर्वधर्मपरित्यागवचनेऽपि नैरपेक्ष्यमुक्तम् । अत्रापि कथं नैरपेक्ष्यमभिधीयते । अत्र कैश्चिदाचार्यैर्नैरपेक्ष्यपरिग्रहः । अत्राप्यपरैराचार्यैरिति योजनाभेदान्नपौनरुक्त्यादिदोषः ॥

अथवा तत्र शरणं व्रजेति विहितस्य साध्योपायस्य नैरपेक्ष्यं विहितम् अत्रतु सिद्धोपायस्य परस्य ब्रह्मण इति विशेषः । तथाऽपि प्रपत्त्याऽपि नैरपेक्ष्यं सिद्धोपायस्य भगवत इति न मन्तव्यम् । शरणं व्रजेति विधानस्यैवायोगात् । इदमेव हि नैरपेक्ष्यं प्रामाणिकैरभिधीयते यत्स्वतन्त्रसहकारिनैरपेक्ष्यं तथा न प्रपत्तिनैरपेक्ष्यं प्रामाणिकैरभिधीयते । किंतु स्वतन्त्रसकारिनैरपेक्ष्यत्वम् । स्वाधीनसहकारिसापेक्षत्वं तु भगवतो भाष्यकारादिभिरभिधीयत एव । अन्यथा ईश्वर-

स्त्वस्यैव परित्यागप्रसङ्गः । नखल्यीशितव्यमन्तरेणेश्वरत्वं सम्भवति । अतः प्रपत्तिप्रसादितस्यैवेश्वरस्य मोक्षप्रदत्वं तन्नैरपेक्ष्यभञ्जकमित्यविचारकाणां वचनम् । अतः प्रपत्तिव्यतिरिक्तभक्तियोगादि नैरपेक्ष्यमत्रैकशब्देन विवक्ष्यतइति निर्णयः । प्रपत्तिस्वरूपमपि भगवदायत्तमिति नतत्सापेक्षतादिदोषः । तेन भगवानेव साक्षान्मोक्षसाधनम् । इतरत्तत्प्रसादनं तदपिच तदङ्गादिकं च तदधीनमिति ॥ एकशब्दस्य साधारणवाचित्वेऽपि भगवतस्सकलफलप्रदत्वं प्रतीयते । एकं सर्वेष्वपि फलेषु प्रदातृत्वेन साधारणं सामित्यर्थः । ‘ एकेमुख्यान्यकेचलाः ’ इत्येकशब्दस्यान्यपर्यायत्वेन वैलक्षण्यवाचकत्वे ब्रह्मणि श्रीनिवास इतिवच्छ्रुयःपतित्वलक्षणं वैलक्षण्यं प्रकाशयतइत्याहुराचार्याः । तेन श्रीमन्नारायणशब्दार्थोऽपि सिध्यति । शरणशब्दः पूर्ववद्वाख्येयः । व्रजेति गत्यर्था बुध्यर्था इति न्यायेन विश्वासप्रार्थनापूर्वकमात्मरक्षाभरन्यासं प्रतिपादयति । एवं वाक्यार्थः उपायान्तराशक्त्यादियुक्तः त्वं मामेकं शरणं व्रजेति ॥

अथवा कर्मयोगादीनंगत्वेनास्वीकृत्य मामेकं शरणं व्रजेति । यत्तु वर्णाश्रमधर्मादि स्वरूपत्यागं सर्वधर्मपरित्यागशब्दार्थं वर्णयन्ति तेषां श्रुतिविरोधान्यायविरोधात्प्रपत्तिप्रतिपादकं तत्तदध्यायविरोधात्संप्रदायविरोधाच्च यथेच्छाचारश्रद्धैव मूलमिति मन्तो न बहुमन्यन्ते । उक्तं हि प्रपत्त्यध्याये—

प्रियाय मम विष्णोश्च देवदेवस्य शार्ङ्गिणः ।
मनीषी वैदिकाचारं मनसाऽपि नलङ्घयेत् ॥
यथाहि बल्लभो राज्ञो नदीं राज्ञा प्रवर्तिताम् ।
लोकोपयोगिनीं रम्यां बहुसस्यविवर्धिनीम् ॥
लङ्घयन् शूलमारोहेदनपेक्षोऽपितां प्रति ।
एवं विलङ्घयन् मर्या मर्यादां वेदनिर्मिताम् ॥
प्रियोऽपि नप्रियोमेऽसौ मदाज्ञाव्यतिवर्तनात् ।

इति । अत्रच सकृत्कृतशस्त्रार्थ इतिन्यायेन प्रपदन्नानुष्ठानस्य स्वतःप्राप्तं सकृन् कर्तव्यत्वं ‘ आवृत्तिरसकृदुपदेशात् ’ इत्युक्तब्रह्मविद्यात्वसाधारण्यादपोदितमपि ‘ सकृदेवाहि शस्त्रार्थः कृतोऽयं तारयेन्नरम् । ’ इत्यादिभिर्वाक्यैरुक्तं भ्यते । इदमेवाहि सकृत्वमभिप्रेत्य शरणागतिमन्त्रेऽपि प्रपद्यइति वर्तमाननिर्देशः

प्रपदनस्य तत्कालमात्रसम्बन्धएवहि तत्र कर्ता वर्तमानत्वेन व्यपदिश्यते । एवंविधस्यापि शरणवरणस्योपादानवेलायां तत्रतत्र शरणागतिस्सम्बन्धज्ञान-
मात्रं, अधिकारिविशेषणमात्रम्, सिद्धोपायप्रतिपत्तिमात्रम् अनिवारणमात्रम्,
अनुमतिमात्रम् अचिद्धावृत्तिमात्रं चेतस्समाधानमात्रं चैतन्यकृत्यामित्यादिकं
यदभिधीयते प्रपत्तिशास्त्रनिष्ठैः कैश्चिद्विद्वद्भिस्तत्सर्वं विधेयभूतभरन्यासात्मक
प्रपत्त्यनुष्ठानान्तर्गतं तत्तदर्थप्रकाशनाभिप्रायेणेति तात्पर्यान्तरकल्पनया पारिह-
र्तव्यम् ॥

तथाहि अस्ति खलु भगवति भरं न्यस्यतः शेषत्वज्ञानं तदेवखलु सम्ब-
न्धज्ञानमिति तैरभिधीयते । तच्च श्रवणादेव सिद्धमधिकारोपायफलदशास्वनु-
वर्तते च । तस्मिन्प्रपत्तित्वव्यवहारो राजान्तरङ्गपुरुषे राजत्वव्यवहारवदिति न
विरोधः । एवमर्थान्तरेष्वपि स्वयमेवोद्दनीयम् । तेषां स्वरूपमेव प्रदर्शयामः ।
अधिकारिविशेषणं स्वर्गकामइतिवत्फलाकाङ्क्षा सिद्धोपायप्रतिपत्तिरीश्वरः सिद्धो
पायइतिनिश्चयः । अनिवारणं संरक्षतो भगवतः प्रातिकूल्यवर्जमपराधाननुष्ठा-
नमित्यर्थः । तच्च प्रपत्त्यङ्गमेव प्रातिकूल्यवर्जनात्मकत्वात् । अनुमतिः स्वयमेव
रक्षणे प्रवर्तमानस्य तत्प्रातिसंधुक्षणं तद्भरन्यासात्मकं च एतत्प्रपत्तिरेव । नचे-
त्तदविनाभूतं यत्किंचिदङ्गं भवतु तथाऽपि च न दोषः । चित्तसमाधानं भग-
वति स्वीकृतभरे निर्भरत्वानुसन्धानेन समाहितचित्तत्वं तच्च प्रपत्तिफलमेव
चैतन्यकृत्यं स्वयं ज्ञातृत्वात्स्वज्ञानानुगुणस्वोचितकृत्यानुष्ठानम् । अन्यथा सं-
म्बन्धज्ञानाद्यङ्गीकारेण भरन्यासरूप प्रपत्तिस्वरूपनिराकरणे बहुप्रमाणविरोधः
सत्सम्प्रदायविरोधः, विधिवैयर्थ्यं मूलमन्त्राद्यर्थविभागविरोधो न्यायविरोधश्च
प्रमज्जेत ॥

एवमचिद्धावृत्तिमात्रमित्यादि शब्दानामर्थो निर्वाह्यः । नैतेह्यर्थास्सा-
श्चात्प्रपत्तिस्वरूपम् । तथाऽपिप्रपत्त्यनुष्ठानां सम्भवति । एतावतैतेषु प्रपत्ति
व्यवहार इति न सङ्कटं किञ्चित् । औपचारिकव्यवहारस्य सर्वत्र सुलभत्वात् ।
तथाच 'न्यासइति ब्रह्म' इत्यादिकमपि सिद्धोपायप्राधान्येन ब्रह्मणि प्रतिपत्त्यर्थ-
मौपचारिकमेव । नखलु सिद्धसाध्योपाययोः स्वरूपैक्यं सम्भवति ॥

एवं पूर्वार्धेन प्रपत्त्यनुष्ठानं विधाय न्यस्तभरमधिकारिणमुत्तरार्धेन सर्वं
पापमोक्षरूप तत्फलोपदेशपूर्वकं निदर्शयति । अहमित्यादिना । अहं सर्वं

पापमोक्षणोपयुक्तज्ञानशक्त्यादिसामर्थ्ययुक्तः । त्वां न्यस्तभरतया निर्भरं त्वां सर्वपापेभ्यो मोक्षयिष्यामि । अयं खलु सर्वपापमोक्षणप्रकारस्त्वयमेवाचार्यैः स्पष्टमभिहितः—

प्रारब्धेतरपूर्वपापमखिलं प्रामादिकंचोत्तरम्

न्यासेन क्षपयन्ननभ्युपगतप्रारब्धखण्डं च नः ।

धीपूर्वोत्तरपाप्मनामजननाज्जातेऽपि तन्निष्कृतेः

कौटिल्येसति शिक्षयाप्यनघयन् क्रीडीकरोति प्रभुः ॥

अयमर्थः द्विविधं खलु पापम् । पूर्वाघमुत्तराघंचेति । पूर्वाघं च द्विविधम् । प्रारब्धमप्रारब्धंचेति । अनुमतमननुमतंचेति । उत्तराघं च द्विविधम् । बुद्धिपूर्वकमबुद्धिपूर्वकंचेति । बुद्धिपूर्वकं च द्विविधम् । कृतप्रायश्चित्तमकृतप्रायश्चित्तंचेति । तत्र प्रारब्धव्यतिरिक्तं पूर्वाघमबुद्धिपूर्वमुत्तराघं च विद्यारम्भसमये भक्तिनिष्ठस्य निवर्तते । तत्र पूर्वाघस्य विनाशः उत्तराघस्याश्लेषः । प्रपत्तिनिष्ठस्य तु अप्रारब्धपूर्वाघनिवृत्तिवत् प्रारब्धपूर्वाघेऽप्यननुमतांशो निवर्तते ।

उपायभक्तिः प्रारब्धव्यतिरिक्ताघनाशिनी ।

साध्यभक्तिस्तु साहन्त्री प्रारब्धस्यापि भूयसी ॥

इति वचनान् । उपायभूता भक्तिर्यस्यास्सा उपायभक्तिः । साध्या भक्तिर्येति साध्यभक्तिः । अयमर्थः प्रपत्तिर्ह्युपायान्तरभूतां भक्तिं स्वयमङ्गभूतासती प्रसाधयति । फलभूतां तु भक्तिं स्वातन्त्र्येण स्वयमेव साधयति । प्रारब्धं तु दुरितं नाशयति । अतो भक्तेः प्रपत्तिर्भूयसीति । अतएवैतदेहावसानएव मोक्षः । अर्तिद्वयविभागोऽप्यनेन न्यायेन सिद्धः ॥

येखलु शरणागतिमन्त्रोच्चारणेमेव प्रस्थानशङ्कनादीकृत्य परमपदं प्राप्नुवन्ति तएवखल्वार्ताः । येतु देहावसानविलम्बं सहन्ते ते दृप्ता इति विभागः । उत्तराघेष्वबुद्धिपूर्वांशो भक्तिनिष्ठस्येव प्रपत्तिनिष्ठस्यापि न श्लिष्यते । विवेकिनस्तु प्रपन्नाः बुद्धिपूर्वकमुत्तराघमेव नारम्भन्ते । मध्यमाः पुनःप्रारब्धं पापं यथाधिकारं प्रायश्चित्तेन परिहरन्ति । तत्रापि तत्तत्पापानुरूपप्रायश्चित्तेषु शक्तौ सत्यां तान्येवानुतिष्ठन्ति । तदभावे तु पुनःप्रपत्तिरेव प्रायश्चित्तं भवति । अन्यथाऽतिप्रसङ्गान् । ‘अनन्यसाध्ये स्वाभीष्टे’ इति वचनविरोधाच्चेति । इदमेव

अभिप्रेत्योक्तं प्रपत्तिविधानशास्त्रे—

अपायसंप्लवे सद्यः प्रायश्चित्तं समाचरेत् ।

प्रायश्चित्तिरियं साऽत्र यत्पुनश्शरणं व्रजेत् ॥

इति । अत्रेतिपदं प्रतिपदोक्तप्रायश्चित्तासामर्थ्यं परामृशति । असामर्थ्यस्य तत्रतत्र नियतत्वात् । नचैतावता पुनः प्रपत्तिविरोधः । संसारमोक्षणार्थत्वात्पूर्वं प्रपत्तेस्तादात्मिकभगवदपचारोपशमनार्थत्वात् उत्तरप्रपत्तेः । एकफलत्वे हि पुनःप्रपत्तिदोषः । ये तावदस्मदादिवत्कठिनप्रकृतयो भगवदपचारानापि बुद्धिपूर्वान् लेशतोऽनुतिष्ठन्ति, नच प्रायश्चित्तं चरन्ति । तेषामविधेयपुत्रादीनां पित्राद्यपराधइव हितैपिणा भगवैतव लघुदण्डप्रदानेनापचारनिवारणं क्रियते । उक्तं चाचार्यैः—

विवेकिनां प्रपन्नानां धीपूर्वागस्यनुद्यमः ।

मध्यानामनुतापादिशिक्षा कठिनचेतसाम् ॥

इति । नखलु राजपुत्राणां राजापराधेऽपि भृत्यवदण्डकरणम् । ‘लघुदण्डः प्रपन्नस्य राजपुत्रापराधवत् ।’ इतिचाभिधीयते । ‘नखलु भागवतायमविषयं गच्छन्ति । इहैवैषां केचिदुपप्लवा भवन्ति कञ्जा भवन्ति काणा भवन्ति अविधेयपुत्रा भवन्ति’ इत्यादि च श्रूयते । ‘परिहरमधुसूदनप्रपन्नान् प्रभुरहमन्यनृणां नवैष्णवानाम् ।’ इत्यादिच प्रसिद्धं यमवचनम् । ‘भवतां भ्रमतामत्र विष्णुसंश्रयमुद्रया ।’ इत्यत्रापि यमवचनं श्रूयते । अतः कृतकृत्यस्याधिकारिणः केनाप्युपायेन सर्वपापमोक्षणं कृत्वा मनोरथसुलभेन वैकुण्ठवैमानिकोन्नतिन महारथेन स्वात्मानं प्रापय्य सर्वदेश सर्वकालाद्यनुगुणं कैङ्कर्य साम्राज्यं प्रयच्छति भगवान् श्रियःपतिरिति सर्वं सुलभम् । अनिष्टनिवृत्तेरिष्टप्राप्तिपर्यवसायित्वात् । ‘मामेवैष्यसि’ इति पूर्वोक्तत्वाच्च । ‘माशुचः’ पूर्वं भवतश्शोकः पुनरधिकारान्तरनिवेशादुणकोटिमाटीकोते । इदानीं सर्वज्ञे परमकारुणिके सत्यसङ्कल्पे मयि स्वीकृतभरे पुनश्शोचसिचेदनाभिज्ञकृत्यमेवापाद्येतेति भावः ॥

अत्रापि शरणागतिमन्त्रवदमूनि त्रीण्यवान्तरवाक्यान्येकवाक्यतां भजन्ते । अयमर्थः उपायान्तरानधिकृतस्त्वं सर्वसुलभत्वं सत्यसङ्कल्पत्वं सर्वफलप्रदत्वं करुणादिपारिकर्मिणं मामेकमेव शरणमध्यवस्यानुकूल्यसङ्कल्पादिपारिकरपञ्चको-

पेतमात्मरक्षाभरन्यासं कुरु । सर्वशक्तिपरमकारुणिकत्वादिगुणोपेतोऽहं न्यस्त-
भरं 'त्वां सर्वपापेभ्यो मोक्षयिष्यामि' स्वीकृतभरे मयि जाग्रति त्वंतु निस्सं-
शयस्सुखमास्वेति । तथाचायमत्र विध्यर्थः । सर्वपापनिवृत्तिपूर्वकपरमात्मप्रा-
प्तिकामोऽकिंचनस्तमेव भगवन्तं शरणमुपगच्छेदिति ॥

नच भाष्यकारैरेतेस्य वाक्यस्यांगप्रपत्तिपरत्वेन योजनायाःकृतत्वा न्न
स्वतन्त्रप्रपत्तिपरत्वमिति भ्रमितव्यम् । अयंखलु भाष्यकाराणामभिप्रायः ।
यथाखलु भगवान् सकलफलप्रदस्तत्रतत्र जोषुष्यते तद्वत्प्रपत्तिरपि सकलफल
प्रदायिनी-

अनन्यसाध्ये स्वाभीष्टे महाविश्वासपूर्वकम् ।

तदेकोपायता याचना प्रपत्तिशरणागतिः ॥

इति वचनात् । तथाचायमर्थस्सम्बन्धो भवति । प्रपत्तेस्सकलफलप्रदत्वादङ्ग-
त्वेन निवेशे भक्तियोगादीनपि साधयितुं शक्नोतीति भाष्यकारैरभिधीयते ॥

एवं च सति भक्तियोगाद्यनुष्ठानविरोधिप्राचीनपापतरणकामस्य कृच्छ्र-
चान्द्रयणादि तदुचितोपायान्तराभावेन तत्स्थाननिविष्टा प्रपत्तिर्यथा भक्तियो-
गादीन् सम्पादयति । एवं सर्वपापतरणकामस्य तदुचितोपायान्तराभावेन त-
त्स्थाननिविष्टा प्रपत्तिस्स्वतन्त्रासती सर्वपापमोक्षणं करिष्यतीति भाष्यकाराणां
हृदयम् । 'यो ब्रह्माणं विदधाति पूर्वं योवैवेदांश्च प्रहिणोतितस्मै तर्गुहदेवमात्म
बुद्धिप्रकाशं मुमुक्षुर्वैशरणमहं प्रपद्ये' इति श्रुतावेव साक्षान्मोक्षसाधनतया
प्रपत्तिविधानात्तदुपबृंहणत्वाच्चरमश्लोकस्य । एतत्सर्वमभिप्रेत्येत्तमाचार्यैः-

सुदुष्करेण शोच्यो येनयेनेष्टुतुना ।

ससतस्याहमेवेति चरमश्लोकसङ्ग्रहः ॥

इति । विशिष्टानुवादौ च तैरेव प्रकटितौ ।

अधिकारं पुरस्कृत्योपायस्य निरपेक्षताम् ।

एकशब्देन वक्तीति केचिद्वाक्यविदो विदुः ॥ इति ।

नैरपेक्ष्यं पुरस्कृत्य विहितस्य लघीयसः ।

उपायस्याधिकारन्तु शोकद्योत्यं विदुःपरः ॥

इति । द्वयमत्र प्रकाशयम् । आकिंचन्यं नैरपेक्ष्यंचेति । अत्र तावदेके खल्वा-

चार्यास्सर्वधर्मपरित्यागशब्देन आकिंचन्यरूपमाधिकारमनूद्य मामेकमित्येक-
शब्देन नैरपेक्ष्यं प्रकाशयतइत्याचक्षते । अन्येतु सर्वधर्मपरित्यागवचनेनैव शर-
णवरणस्य विशेषणत्वेन नैरपेक्ष्यमभिधेयम् । ‘ माशुच ’ इति वचनेन उपा-
यान्तरानधिकारनिमित्त शोकप्रतिक्षेपवचनात्तदेवाकिंचन्यमधिकारतया द्योत्यते
इति कथयन्ति । उभयेषामाचार्याणामाकिंचन्यं नैरपेक्ष्यमप्यनुमतमिति नक-
श्चिदर्थविरोधः । केवलं वाक्ययोजनायामेव भेदः ॥

नित्यनैमित्तिकं कर्म स्वतन्त्राज्ञानुपालनात् ।

प्रपन्नानान्तु कर्तव्यमिति वेदान्तनिर्णयः ॥

शरणागतिनिष्ठाहि परमैकान्तिनो मताः ।

तेषां कैङ्कर्यरूपेण कर्तव्यं कर्म निर्मलम् ॥

इत्येवं भाष्यकारैश्च तच्छिष्यैरपि देशिकैः ।

सत्सम्प्रदायनियमस्तत्तन्निष्येषु वर्ण्यते ॥

इत्थं प्रमाणाविरोधेन द्वयोरपि पक्षयोरर्थान्तरसम्भवे कैश्चिदाधुनिकैस्सर्वधर्म-
स्वरूपत्यागरूपार्थान्तरकल्पना प्रमाणविरोधात्प्राक्तनाचार्यग्रन्थविरोधात् आसे
तुहिमाचलं श्रीमद्रामानुजाचार्य सिद्धान्तानुष्ठानविरोधात् ‘ श्रुतिस्मृत्युदितम् ’
इति स्वाचार्यवचनविरोधात्प्रपत्त्यध्यायएव ‘ अविप्लवाय धर्माणाम् ’ इत्यारभ्य
‘ मनीषी वैदिकाचारं मनसाऽपि न लङ्घयेत् ’ इति विश्वजगन्मातुर्विष्णुपत्न्या
वचनविरोधाच्च प्रामाणिकानां चेतसि न चमत्कारमाचिष्करोतीत्येषा दिक् ॥

इत्थं यावच्छरीरपातं निरपराधकैङ्कर्यपराणां परमैकान्तिनामनितरसु-
लभेन देवयानेन परमपदं प्राप्य ‘ परं ज्योतिरुपसम्पद्य स्वेन रूपेणाभिनिष्प-
द्यते ’ इति श्रुत्युक्तक्रमेण यथावस्थितस्वरूपाविर्भावपूर्वकासंकुचितब्रह्मानुभवेन
तत्पूर्वकेण सर्वदेश सर्वकाल सर्वावस्थोचित सर्वविधकैङ्कर्यलाभेनच नित्यमेवा-
वस्थानमिति ‘ इमान्लोकान् ’ इत्यादिश्रुतिः प्रातिष्ठिपत् ॥

यत्तु कैश्चिदुच्यते । ज्ञानयोगनिष्ठः केवलोऽप्यर्चिरादिमार्गेण परमपदं
प्राप्य भगवन्तं दृष्ट्वा भगवदनुभववैमुख्येन स्वात्मानमेवानुभवन् परित्यक्तप-
त्नीवत् कोणे कुत्रचिदास्त इति तत्सूत्रभाष्यादिविरुद्धत्वात् बहुप्रमाणाविरोधाद्युक्ति
विरोधाच्च नास्माभिरनुमन्यते । ‘ श्रुतोपनिषत्कगत्यभिधानाच्च ’ इत्यस्मिन्सूत्रे

ब्रह्मविद्यामेवार्चिरादिगमनपूर्वकं ब्रह्मप्राप्तिरित्युपपादितम् । इदं विद्यायामपि प्रजापतिवाक्ये जीवपरब्रह्मप्राप्तिरूपं फलनिर्देशो जीवानुसन्धानस्य ब्रह्मविद्याशेषत्वेनैवेति भाष्यकारैरभ्यधायि । तद्यथा ब्रह्मविद्याफलत्वेन उपसंहृतमिति तेन ज्ञानयोगस्य ब्रह्मविद्याङ्गत्वे अर्चिरादिमार्गेण परमपदप्राप्त्यादिकमास्ति । कर्मज्ञानयोरङ्गिफलेनैवाङ्गानां फलवत्त्वम् । स्वातन्त्र्ये पुनः प्रकृतिमण्डल एव यत्र कुत्राप्यवस्थाने जीवात्मानुभवः फलम् । तदेवोच्यते भगवता पराशरेणापि—
'योगिनाममृतं स्थानं स्वात्मसन्तोषकारिणाम् ।' इति । अत्र स्थानस्यामृतत्ववचनं चिरकालावस्थानपरम् ॥

अथवा जीवस्वरूपनित्यत्वपरम् । तदा तु स्थानमिति च स्वरूपमेवोच्यते । ब्रह्मविद्यायामेवार्चिरादिमार्गेण परमपदप्राप्तिरित्येतदपि तेनैव पराशरेण विशदमुक्तम् ।

एकान्तिनस्सदा ब्रह्म ध्यायिनो योगिनो हि ये ।

तेषां तत्परमं स्थानं यद्वै पश्यन्ति सूरयः ॥

इति । उपायदशायां रामानुजमिति वद्वह्यशरीरभूतस्वात्मानुसन्धायिनो लक्ष्मणपूर्वजमिति स्वात्मशरीरकपरमात्मानुसन्धायिनो वा ब्रह्मध्यायिन एव फलदशायां त्वसंकुचितब्रह्मज्ञानरूपत्वात् सदा ब्रह्मानुभवसिद्धिः । पूर्वोक्तस्य केवलस्य तु नेति विभागः । तस्यापि तत्फलांते 'सर्वे च्यवनधर्माणः प्रतिबुद्धस्तु मोक्षभाक्' इति च्यवनधर्मत्वमुच्यते ॥

तथा च पूर्वकर्मविशेषात्पुनर्विषयानुभवोऽपि न सम्भवतीति च्यवनधर्मत्वं युज्यते । भागधेयपरिपाकविशेषवशात् पुनर्भगवदुपासनमस्ति चेत्फलतयाऽर्चिरादिना भगवत्प्राप्तिरिति तत्त्वविदां निर्णयः । तावता तस्याप्यपुनरावर्तिवचनं युज्यतां नाम कोदोषः, तेन पुराणेषु तद्व्याख्यानेष्वर्चाचार्यग्रन्थेषु ज्ञानयोगनिष्ठस्यार्चिरादिगमनानिषेधो यद्यस्ति तत्तु भक्तियोगद्वारेणैवेति निर्णेतव्यम् । न पुनर्भक्तियोगानङ्गभूतज्ञानयोगनिष्ठस्य साक्षाद्भगवत्प्राप्तिरर्चिरादिगमनं च भवति युक्तिविरोधस्तु परमपदं गत्वा भगवन्तं विहाय स्वात्मानमेवानुभवतीति कैश्चिदभिधीयमानः किं सर्वकर्मविनिर्मुक्तः, उत कर्मवश एव वा—अन्त्ये संसार्येव भवति न तु मुक्तः । सर्वधर्मविनिर्मुक्तत्वे पुनः स्वाभाविकस्य असंकुचित

ब्रह्मानुभवस्य सङ्कोचाभावाद्ब्रह्मानुभवविच्छेदएव न स्यात् । स्वाच्छन्द्यादेव परब्रह्मानुभवं मुक्त्वाऽवतिष्ठते केवलइति हास्यमेतन् ॥

सर्वकर्मविनिर्मुक्तस्य परब्रह्मानुभवविच्छेदरूपमहानर्थप्रवृत्त्यसम्भवात् ईश्वरएकएव तस्मिन्निषये निगृह्णाति तेन तदनुभवविच्छेदइति दुर्वचम् । ईश्वरो निष्कारणमेव कुत्रचिन्निगृह्णातिचेत् तस्य निर्हेतुकनिग्रहस्यात् । सतु महान्दोषः सकारणंचेत्कर्मैवहि कारणं तन्निवृत्तेमेवेति प्रागेवोक्तम् ॥

तदेकदेशानुवर्तने मुक्तिरेव नभवेदित्यादिदोषसहस्रेण दुष्टमेव । तस्माद्यः परमैकान्ती भक्तिप्रपत्त्योरन्यतरोपायेन भगवन्तं प्रसाद्यावतिष्ठते सएव हि सिद्धोपायनिष्ठः सचार्चिरादिमार्गेण परमपदं प्राप्नोति, भगवन्तं प्राप्य भगवदनुसारिभिः कैङ्कर्यकलापैस्सर्वतो विलसतीति समञ्जसमेतत् ॥

विमलमतिविशेषाद्दीक्ष्यहेयान् पुमर्थान्
स्थिरविनिहितबुद्धिर्यस्तु कैवल्यमुक्तः ।
पुनरपि च भवेत्सा संसृतिस्तस्य काले
हरिभजनविपाकान्मुक्तिरेवाथवास्यात् ॥
वरुणनिलयकन्या बल्लभस्यैव पादे
शरणवरणवाणी तत्पराणां नराणाम् ।
चरणमनितराणां निर्मलं निर्मलानाम्
शरणमिहपरत्राप्यन्वहं सम्प्रतीमः ॥

तस्माद्भवन्तमनवद्यमनन्तपारं सर्वज्ञमीश्वरमखण्डमकुण्ठधिष्ण्यम् ।
निर्वाणधीरहमिव वृजिनाभितप्तो नारायणं नरसखं शरणं प्रपद्ये ॥

श्रीमत्त्रयन्तसिद्धान्त देशिकेन्द्रस्य सूनुना ।
रहस्यत्रयसारार्थो वरदार्येण वर्णितः ॥

इति विश्वामित्रकुलोद्भूतेन निखिलकवितार्किकचूडामणिना
सर्वतन्त्रस्वतन्त्रेण श्रीमद्वरदनाथापरनाम्ना
कुमारवेदान्ताचार्येण विराचिते

श्री म द्र ह स्य त्र य सा र्थ सं ग्र हे

चरमश्लोकाधिकारस्तृतीयः